

# Madonna Ta' Pinu

Sena XXIX Vol XI Nru. 144 Jannar - Marzu 2008



## Dehriet Marjani



# Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),  
Dun Mikiel Galea, Francesco Pio Attard,  
Maureen Attard, Esther Bajada, Edward Depasquale.

*Il-fehmiet li jistqarru l-kittieba  
m'humex neccessarjament dawk tal-Bord Editorjali*

**Kull korrispondenza ghandha tintbaghat hekk:**

**L-Editur, "Madonna ta' Pinu"**

Centru Kulturali Marjan, Ta' Pinu, Gharb  
Gozo GRB 1704, MALTA.

Tel: 2155 6187 Fax: 2156 2350

E-mail: [theeditor@tapinu.org](mailto:theeditor@tapinu.org)

**Abbonament ghas-sena 2008:**

Lokali Lm2.58 € 6.00

Ewropa Lm6.01 €14.00

Barra mill-Ewropa Lm7.30 €17.00

Sostenitur Offerta Libera



Sena XXVIII Vol X Nru. 144

Jannar - Marzu 2008



**Ritratti tal-Qoxra**

**Quddlem:** Il-Kappella tal-Madonna Ta' Pinu wara l-1883

**Wara:** Programm ta' l-Erbghat fis-Santwarju Ta' Pinu

**Disinni fil-bidu ta' kull artiklu:**

Dettal ta' l-iskultura - Wistin Camilleri,  
u Mużajci li jinsabu fis-Santwarju Ta' Pinu

**Ringrazzjament**

Arkivju Rit. Santwarju Ta' Pinu, Archivio Foto. Marconi, Italja.

**stampar:** jdbprinting - tel: 2155 2219

© Copyright Ta' Pinu Publications 2008

L-ebda parti minn artiklu jew ritratt, li jidhru fuq din ir-rivista ma jistghu  
jigu ppubblikati minghajr il-permess bil-miktub tal-Bord Editorjali.


## F'din il-Harga...

- 1** Il-Kelma tar-Rettur  
*Stedina mis-Sema:*  
125 Sena mis-Sejha tal-  
Madonna ta' Pinu
- 2** Simposju Marjan  
"Ejja... fi hdan Marija  
ssib lil Gesu"
- 3** Id-Dehriet Marjani...  
Sinjal ta' Prezenza  
Materna
- 5** L-Uniku Kmandament  
ta' Marija fil-Vangelu!
- 7** Id-Dehriet tal-Madonna:  
Sensazzjonalizmu jew  
Opportunita'?
- 9** Dehriet Importanti tal-  
Vergni Marija
- 10** Restawr fuq pitturi ta'  
Emvin Cremona
- 12** Stedina Marjana:  
"Isimghu Lilu..."
- 14** Id-Dehriet Marjani fid-  
dawl tal-Kelma t'Alla u  
fil-esperjenza ta'  
Missirijiet tal-Knisja
- 17** Lectio Divina:  
"Gharfuh fil-qsim tal-  
hobz"
- 21** Sliem Ghalik:  
Marija, ghajn ta' hniena
- 23** Hsibijiet Marjani:  
Marija Omm Kristu  
Rxuxtat
- 25** English Corner  
Marian Apparitions
- 27** Mill-Hajja  
tas-Santwarju
- 30** Mela Darba:  
Id-Dehra tal-Madonna fi  
Guadalupe
- 34** L-Ghanja tal-Qaddejja  
1 parti
- 37** Grazi, Omm tieghi tas-  
Sema...
- 38** Mill-Album tal-Festi  
tal-125 Sena
- 40** Prezentazzjonijiet tat-  
Tfal

### Intenzjoni ta' din il-Harga

Biex kull min jzur  
is-Santwarju Ta' Pinu  
f'din is-sena speċjali,  
jkollu esperjenza vera  
ta' l-imhabba nfnita  
ta' Kristu  
bl-interċessjoni  
ta' Ommna Marija.





## Il-Kelma tar-Rettur

Dun Gerard Buhagiar

### Stedina mis-Sema:

## 125 Sena mis-Sejha tal-Madonna Ta' Pinu

Permezz ta' din il-harga qed naghtu bidu ghal sensiela ta' erba' hargiet speċjali dwar il-Ġrajja tal-Madonna Ta' Pinu. Kif tafu, din is-sena qed infakkru l-125 sena mis-Sejha tal-Madonna Ta' Pinu lil Karmni Grima, lil Frangisk Portelli u lilna!

F'din l-ewwel harga ser nistudjaw flimkien xi jfissru d-Dehriet u s-Sejhat li Ommna Marija tagħmlilna matul is-snin. Ma ninsewx li l-Verġni Marija hija rigal ta' Kristu lilna. Minn fuq is-salib Ġesu' jaghtina lil Ommu biex tkun ommna. Kif Marija ssiehbet dejjem ma' Binha Ġesu' anke fil-mumentu l-aktar iebes ta' hajtu, hekk ukoll tagħmel magħna. Hija qatt mhi sejra thallina wehidna. Anzi meta minhabba ċ-ċirkustanzi tal-hajja ahna nitbieghdu mill-merhla tar-Ragħaj t-Tajjed tagħna, hija dlonk tinzel fostna, issejhlina biex nersqu ghandha, halli tkun hi li terga' tlaqqana mar-Ragħaj Divin li ghalina offra hajtu biex iwassalna ghand il-Missier.

Il-motto li għażilna għal din is-sena speċjali huwa: **“Ejja..., fi hdan Marija ssib lil Ġesu’”**. Dan huwa dak li nixtiequ ngħidu lil kull min iżur is-Santwarju Ta' Pinu. Dan huwa post għażiż, li għāzlitu l-Madonna biex minnu hija tressaq lil kull bniedem lejn Binha Ġesu' u twasslu fejn ġa hija tinsab, fil-glorja tal-Missier. “Ejja” hija l-ewwel kelma li harġet mill-kwadru tal-Madonna Ta' Pinu mija u hamsa u għoxrin sena ilu, sejha li ghadha tidwi sal-lum. Iva, Marija ghadha ssejhlina biex nigu ghandha! Għaliex?


- Għax il-bniedem ma jistax jgħix fil-paċi mingħajr Kristu.
- Għax biex tiltaqa' ma' Kristu u tisma' kelmtu trid titgħallem tiskot
- Għax lil Kristu ssibu fi hdan Marija, fi hdan il-Knisja.

Tabilhaqq illum qed ngħixu f'dinja mimlija hsejjes, ilhna differenti, storbju, dinja bla mistrieħ ta' xejn, forsi mhux l-ewwel darba li stqarrejna li 24 siegħa ma humiex biżżejjed bien inlahhqu max-xogħol li ghandna naghmlu. Kif ser nintebaħ b'lehen il-Mulej f'dan il-kaos kollu? Is-sigriet huwa wiehed:

- **Ieqaf** mill-giri tiegħek
- **Iskot** mill-paroli tiegħek
- **Ejja u idhol** fil-kappella tal-Madonna Ta' Pinu
- **Oqgħod fi hdan Marija fis-SKIET**
- **U thoss il-Preżenza ta' Ġesu', li jimla' lil qalbek bil-paċi tiegħu!**

Il-Mulej għadu magħna kif qalilna: “U ara, Jiena magħkom dejjem, sa l-ahhar taż-żmien” (Mt28,20). Huwa jien li rrid nintebaħ bih, li rrid nagħraf il-kelma tiegħu minn hafna oħrajn. Ejja mela fl-iskola ta' Marija, u halliha tkun għalik l-Għalliema tal-Hajja Vera, l-Għalliema li twasslek ghand Kristu li huwa t-Triq, il-Verita' u l-Hajja! ♦





# Simposju Marjan

fl-okkażjoni tal-125 Sena mis-Sejha tal-Madonna ta' Pinu

Santwarju Madonna Ta' Pinu

Għawdex, Malta

4 - 8 ta' Ġunju 2008

## “Ejja... fi hdan Marija ssib lil Ġesu”

Il-Fakulta' Pontifiċja Teoloġika *Marianum* ta' Ruma, bil-kollaborazzjoni tas-Santwarju Ta' Pinu, ser torganizza dan is-Simposju fis-Sala tas-Santwarju. F'dawn il-jiem ser isiru diversi taħdidiet mill-isbaħ ta' tagħlim teoloġiku dwar il-Verġni Marija. Il-kelliema ser ikunu l-*Preside* tal-Fakulta' Teoloġika *Marianum*, Prof. Padre Silvano M. Maggiani osm u Prof. Salvatore M. Perrella osm.

### L-Erbgħa, 4 ta' Ġunju 2008

8.30 p.m. Ftuħ tas-Simposju. Ċelebrazzjoni tal-Kelma u diskors ta' Merħba.  
*Imexxi Mons. Mario Grech, Isqof ta' Għawdex.*

### Il-Hamis, 5 ta' Ġunju 2008 - Sessjoni Teoloġika

5.30 p.m. Ċelebrazzjoni tal-Kelma.  
6.00 p.m. 'Is-sens ekkleżjali tad-dehriet Marjani' - *Prof. Salvatore M. Perrella, osm.*  
7.15 p.m. Break.  
7.30 p.m. Diskussjoni.  
8.00 p.m. Messaġġ minn Mons. Ġużeppi Mercieca, Arcisqof Emeritus ta' Malta.

### Il-Ġimgħa, 6 ta' Ġunju 2008 - Sessjoni Bibblika

5.30 p.m. Ċelebrazzjoni ta' l-Innu 'Akatistos'.  
6.00 p.m. "Daħlu d-dar u raw lit-tifel ma' Ommu Marija" (Mt. 2, 11) - "Aghmlu kull ma jghidilkom hu" (Ġw 2, 5): 'Marija, Ghalliema tal-Kristjaneżmu'  
*Prof. Salvatore M. Perrella, osm*  
7.15 p.m. Break.  
7.30 p.m. Diskussjoni.  
8.00 p.m. Messaġġ minn Mons. Isqof Nikol Ġ. Cauchi, Isqof Emeritus ta' Għawdex.

### Is-Sibt, 7 ta' Ġunju 2008 - Sessjoni Liturġika

8.00 a.m. Ċelebrazzjoni tat-Tifhir ta' Sbieħ il-Jum.  
8.30 a.m. 'Fiċ-Ċelebrazzjonijiet Marjani, niltaqghu ma' Kristu'  
*Prof. Silvano M. Maggiani, osm*  
9.45 a.m. Break.  
10.15 a.m. 'Bhal Marija, u magħha, nikkontemplaw lil Ġesu' - *Prof. Silvano M. Maggiani, osm*  
11.30 a.m. Diskussjoni  
12.30 p.m. Messaġġ minn Mons. Pawlu Cremona OP, Arcisqof ta' Malta.  
6.30 p.m. Ċelebrazzjoni Ewkaristika.

### Il-Hadd, 8 ta' Ġunju 2008

11.15 a.m. Ċelebrazzjoni Ewkaristika ta' l-Gheluq tas-Simposju.

- ◆ It-taħdidiet prinċipali ser ikunu bit-Taljan, imma jkun hemm is-servizz ta' traduzzjoni għall-Malti b'mod dirett.
- ◆ Dawk li ser jattendu huma mitluba li jimlew il-Formola ta' l-Applikazzjoni u jibagħtuha lir-Rettur, Santwarju Madonna Ta' Pinu, Għarb, Għawdex.



# ID-DEHRIET MARJANI... SINJAL TA' PREŻENZA MATERNA

Mons Salv Grima

***“Marija, min-naħa tagħha, baqgħet tgħożż f’qalbha dawn il-hwejjeġ kollha u taħseb fuqhom bejnha u bejn ruhha” (Lq 2, 19). Min-naħa l-oħra, kienet Marija stess li stqarret li “minn issa ’l quddiem kull nisel isejjahli hienja” (Lq 1, 48).***

X’iżommna li nqiegħdu dawn l-istqarrijiet fl-istorja tad-dehriet marjani biex nifhmu aħjar x’tifsira dawn għandhom għal min irid jarahom fid-dawl nistrani?

Qabel xejn wiehed għandu jifhem li mhux l-iskop tagħna li nidhlu fil-proċess li tiehu l-Knisja biex tiddeciedi jekk dehra hix awtentika jew le. Izda meta dehriet huma approvati għandhom funzjoni li jwasslu messaġġ mogħti fi spirtu ewanġeliku ta’ rieda tajba u b’mod fidil lejn il-Kelma ta’ Alla.

Hawn ninsabu quddiem l-istorja tar-rivelazzjonijiet privati li jingħazlu sewwa minn dik pubblika u universali li tinsab fl-Iskrittura Mqaddsa u li sabet il-milja tagħha fi Kristu u nġhalqet mal-mewt ta’ l-aħħar appostlu. Għalhekk xejn mhu jizdied ġdid permezz tad-dehriet, imma għandna sejha għall-attenzjoni għal xi parti mill-Vanġelu b’mod li timmarka xi aspett partikulari tal-Bxara t-Tajba, b’ħoss aqwa li jista’ jinstema’ anki minn dawk li huma torox.

Ir-rivelazzjonijiet privati jhaddnu wkoll l-element profetiku bl-iskop li jwasslu sens ikbar ta’ faraġ, kuraġġ u tishih f’dawk li jistqarru l-fidi nistranija tagħhom. Dan kollu jgħin biex jikber spiritwalment il-Ġisem Mistiku ta’ Kristu, fiż-żmien u fl-istorja, dejjem b’mod subordinat u fi qbil ma’ dak li sehħ fil-pjan tas-salvazzjoni u mwassal lilna fil-Kotba Mqaddsa.

Hemm minn xiex wiehed irid joqgħod attent ukoll. Hekk per eżempju mill-periklu tal-kurzita’ f’rabta ma’ xi previzjonijiet marbuta ma’ l-aħħar taż-żminijiet. Attenti minn kull xorta ta’ pretensjoni minn xi persuni, fissazzjoni mentali, minn ġrajjet mixtieqa jew imfittxija mill-viżjonarji, la bhala frott ta’ fantasija u lanqas ta’ l-emozzjoni.

Min-naħa l-oħra, fenomeni ta’ dix-xorta għandhom ikunu inizjattiva hielsa u skond ir-rieda ta’ Alla, bla ebda forma ta’ ingann jew tghawwiġ tal-verita’. Jibqgħu bl-iskop li jilqgħu kontra l-mentalita’ ta’ l-indifferenza fejn jidhlu hwejjeġ religjużi. Iservu ta’ twissija anki fejn jidhol ir-relattivizmu jew il-kilba għal kull akkwist tal-ġid materjali.

Jibqgħu dawk l-uħud li dejjem lesti li jwaqqgħu kollox għar-redikolu, ma jinżlilhomx dak li hu soprannaturali,



jinterpretaw kollox bhala blugha jew invenzjonijiet minn dawk ta' mohhhom vojta. Kull xorta ta' pregudizzju hu hazin, ghax la trid tarmi kollox u lanqas trid tibra' kollox.

## GHALIEX MARIJA?

Marija hija Omm il-hajjin kollha. Tkompli l-medjazzjoni taghha bhal dak inhar f'Kana. Hidma li qatt ma giet irtirata, anzi konfermata bhala Omm taht is-salib. Hija kienet li garret kull xorta ta' toqol f'hajjitha u ghalhekk dak is-sejf li nifdilha qalbha trid issa tbiddlu f'messagg li jaghmel il-qalb, iktar hegga fil-fidi, f'mixja b'vizjoni li trid twassal ghad-dehra tal-wicc ta' Alla.

Hija tibqa' minn ta' quddiem biex tghin lil kulhadd halli sseh ix-xewqa ta' Alla, imnaqqxa f'kull bniedem. Ghax hija Omm il-Feddej, Marija tibqa' turi imhabbitha lejn dawk immnikta, u ghalhekk hija l-aqwa siehba mal-Knisja pellegrina lejn is-sema pajjizna, garanzija soda u kollha hlewwa anki ghal min qed jaqta' qalbu.


M'hemm x'wiehed jistaghgeb ghala tkun Marija, Omm Kristu, li s-soltu tidher lil uliedha. Tul is-sekli hija tibqa' disposta ghal dak li jrid Binha biex tkompli turi anki lill-insara x'tifsira ghandha l-hajja taghhom fil-Knisja. Hija turi l-medjazzjoni taghha quddiem Binha anki meta tistieden ghat-talb, anki bir-Ruzarju, ghall-adorazzjoni, ghall-paci, ghall-konverzjoni u l-bqija. Hafna huma l-postijiet tad-dehriet li saru centri ewkaristici u dan meta Marija hija msejha "l-Mara Ewkaristika" kif stqarrha l-Papa Gwanni Pawlu II fl-Enciklika "Il-Knisja mill-Ewkaristija" (2003).

Marija qatt ma titfa' harsitha fuqha nfisha, imma tindirizza lejn Kristu: "Aghmlu kulma jghidilkom hu" (Gw 2, 5), ghax bhala dixxiplu tieghu u qaddejja fidila, hija taf, ahjar minn kulhadd, kif twassal lill-ohrajn lejn il-Qalb kollha hniena tieghu.

Dan l-ghan intlahaq minn ta' l-ewwel fl-istess vizjonarji li quddiem it-tfixkil li sabu ruhhom fih u kull ghamla ohra ta' sofferenza, hajjithom baqghet tinbidel ghall-ahjar, jissahhu fil-virtu' u jitheggu fix-xhieda nistranija. Permezz taghhom kompli jitwettaq il-pjan ta' Alla fil-kors ta' l-istorja fejn "ic-ckejknin" jinghataw l-ewwel post "fis-saltna tas-smewwiet".


Marija, Omm il-fidi, tibqa' toffri sehem kbir f'dan id-don f'kuntest ta' umanita' li tehtieg li tissahha fit-twemmin u t-tama taghha, u ma tisfax mhedda bla bzonn mill-istfida li toffri r-raguni fid-dinja ta' llum.

In-nistrani tat-tielet millennju ghandu kull cans li jibqa' miftuh ghal dawk il-valuri li jwassluh ghall-hajja tas-sema. Hawn japplika tant tajjed dak li jawgura l-Papa Benedittu XVI fl-ewwel enciklika tieghu "Alla huwa Mhabba" (2006) ghall-bniedem ta' llum, fejn jikkontempla l-Vergni Mbierka fil-glorja fi hdan ix-xirka tal-qaddisin ta' Alla u li issa dawn jibqghu juru hidma f'Alla anki wara mewthom. "Min jaghmel il-mixja tieghu lejn Alla, ma jkunx tbieghed mill-bnedmin, anzi joqrob dejjem iktar lejhom. F'hadd ma jidher iktar dan ahjar milli f'Marija" (par 42). ♦



## WIRJA TA' IKONI MARJANI

Mill-4 sat-8 ta' Gunju 2008  
(matul il-granet tas-Simposju Marjan)  
ser issir Wirja ta' Ikoni Marjani  
fis-Sala tal-Konvenji  
tas-Santwarju tal-Madonna Ta' Pinu.





# L-UNIKU KMANDAMENT TA' MARIJA FIL-VANGĠELU!

minn Dun Michael Galea

F'diskors li għamel fit-18 ta' Novembru 1995, il-Kardinal Giovanni Saldarini qal li fil-Vangġelu ta' San Ġwann, Marija titkellem mill inqas, anzi titkellem darba biss. U dan gara fit-tieg ta' Kana. Jghidilna San Ġwann: Sar tieg f'Kana tal-Galilija, u omm Ġesu` kienet hemm. Ġesu` kien mistieden għat-tieg hu wkoll flimkien mad-dixxipli tiegħu. Billi ma kienx fadal iżjed inbid, omm Ġesu` qaltlu: "*Ma għandhomx inbid.*" u Ġesu` qalilha: "*X'hemm bejni u bejneq, mara? Is-siegha tiegħi għadha ma waslitx.*" Omm Ġesu` qalet lil qaddejja: "*Aghmlu kull ma jghidilkom hu.*" (2, 1-5) Din l-ahhar frasi, "*Aghmlu kull ma jghidilkom hu,*" nistgħu nqisuha bhala l-uniku kmandament ta' Marija fil-Vangġelu ta' San Ġwann. Dak inhar għamlitu lill-qaddejja, illum tagħmlu lilna, membri tal-Ġisem Mistiku ta' Kristu.

Qabel xejn irridu nghidu li dal-kmandament, Marija ghexitu hija stess. Kif insibu fil-Marialis Cultus, "*Marija hija l-ewwel u l-aqwa fost id-dixxipli tal-Mulej.*" (35) Fil-hajja personali tagħha, hija aċċettat f'kollox u b'mod responsabbli li tisma' l-kelma t'Alla u tagħmilha; fi kliem iehor, hija l-mara li rabtet qalbha mar-rieda t'Alla. Jghidilna San Luqa fil-Vangġelu tiegħu: "*Imbagħad*



Amadeo Brogli, Marija Omm tal-Knisja

*Marija qalet (lill-anglu): Ara, jiena l-qaddejja tal-Mulej: ha jsir minni skond kelmtek,*" (1, 38) "*iva*" li ghexitha hajjitha kollha, saħansitra sa fuq il-Kalvarju. Importanti niftakru li għal Ġesu`, ommu u hutu huma dawk li jisimgħu l-kelma ta' Alla u jagħmlu dak li jghid Hu. (*ara Luqa 8, 21*) Iktar tard, fil-Vangġelu ta' San Luqa għandna l-grajja ta' dik il-mara li għolliet lehinha minn qalb il-folla u qalet lil Ġesu` "*Hieni l-guf li giebek u s-sider li rdajt!*" Hu qalilha: "*Imma tassew nghidlek, aktar hienja dawk li jisimgħu l-kelma t' Alla u jharsuha!*" (11, 27-28) Ġesu` bl-ebda mod mhu qed ibaxxi d-dixxipolat ta' Marija għax kif jghidulna l-Missirijiet tal-Knisja,



għal Marija kien iktar importanti li tkun dixxipli ta' Binha milli tkun ommu.

Riflessjoni oħra li xtaqt nagħmel hija din: permezz ta' dan il-kmandament, Marija trid twassalna għand Ġesu`, tlaqqagħna miegħu u tifformana bil-mod il-mod f'dixxipli tiegħu. U dan huwa essenzjali għan-nisrani għax Ġesu` huwa l-unika triq li twassalna għand il-Missier. Fil-Vangelu ta' San Ġwann, niltaqgħu ma' Ġesu` li jgħid għalih innifsu: "*Jiena hu t-Triq, is-Sewwa u l-Hajja. Hadd ma jmur għand il-Missier jekk mhux permezz tiegħi.*" (14, 6) Fi kliem iehor, importanti li n-nisrani jimxi fuq l-eżempju ta' Ġesu` (Ġwann 13, 15), jibda jaħsibha kif kien jaħsibha Ġesu` (ara Filippin 2, 5) u jgħix il-hajja ta' Ġesu` (Galatin 2, 20).

Iżjed... minhabba dan il-kmandament, lil Marija nistgħu ninkluduha fil-lista ta' personaġġi, imsemmijin fil-Vangelu ta' San Ġwann, li kienu xhieda ta' Ġesu`, li wasslu lill-oħrajn għand Ġesu`. Għandi f'moħhi, per eżempju lil Ġwann l-Battista: l-għada, Ġwann reġa' kien hemm ma' tnejn mid-dixxipli tiegħu. Hares lejn Ġesu` li kien għaddej minn hemm u qal: "*Araw il-Haruf t' Alla.*" Iż-żewġ dixxipli semgħuh jgħid dan u marru wara Ġesu`. (1, 35-37) Nistgħu nsemmu lil Indri`: wiehed mit-tnejn li semgħu x'kien qal Ġwann u marru wara Ġesu` kien Indri`, hu Xmun Pietru. L-ewwel ma għamel mar isib lil huħ Xmun, u qallu: "*Sibna l-Messija...*" U hadu għand Ġesu`. (1, 40-42). Forsi nistgħu nsemmu wkoll lis-samaritana, li għalkemm kellha passat imhawwad, kienet strumentali biex hafna samaritani emmnu f'Ġesu`. Jgħidilna San Ġwann: kien hemm hafna samaritani minn

dik il-belt li emmnu f'Ġesu` fuq ix-xhieda li tathom dik il-mara... (4, 39).

Kelma fuq id-dehriet u s-sejhat ta' Marija approvati mill-Knisja universali jew mill-Knejjes lokali. Fil-kapitlu tmienja tal-Lumen Gentium, il-Konċilju Vatikan II jgħidilna li għalkemm ittellgħet fis-sema, Marija ma telqitx minn taħt idejha l-hidma għas-salvazzjoni tagħna, imma għadha tidhol għalina b'kull mod biex Alla jagħtina l-grazzji mehtieġa għas-salvazzjoni ta' dejjem. Fl-imħabba tagħha ta' omm hija taħseb il-hin kollu f'dawk l-aħwa ta' Binha li, fit-triq tagħhom lejn is-sema, għadhom jithabtu fost perikli u diffikultajiet... (ara n. 62) Id-dehriet u s-sejhat ta' Marija approvati mill-Knisja universali jew mill-Knejjes lokali rridu narawhom fid-dawl ta' dan li jgħidilna l-Konċilju. Ma nistgħux nieqfu fuq il-fenomeni straordinarju tad-dehra jew tas-sejha partikulari, imma irridu naslu għall-messaġġ, nifhmuh u ngħixuh. Marija ġieli qaltilna, "*Itolbu*", ġieli qaltilna "*Aghmlu penitenza*", ġieli qaltilna, "*Ikkonvertu*" ...Dawn l-eżortazzjonijiet kollha huma tifsira konkreta u Prattika ta' l-uniku kmandament ta' Marija fil-Vangelu ta' San Ġwann: "*Aghmlu kull ma jgħidilkom hu.*" Għax Ġesu` qalilna nitolbu, qalilna nagħmlu penitenza, qalilna nindmu u nikkonvertu...

Xtaqt nispiçça b' talba qasira imma profonda li ħallielna San Anselmu; għandha tkun it-talba ta' kull nisrani. "*O glorjuza Vergni Marija, aghmel li permezz tiegħek nimmeritaw li nitilgħu hdejn Ġesu` Ibnek, kif permezz tiegħek Ġesu` Ibnek nizeł fostna u sar wiehed minna.*" ♦





Din is-Sena jahbat il-150 anniversarju tad-dehriet tal-Madonna gewwa Lourdes fi Franza u anke l-125 sena minn meta l-Madonna Ta' Pinu kellmet lil Karmela Grima u lil Franġisk Portelli. Ma' dawn id-dehriet jew rivelazzjonijiet privati jiżdiedu bosta oħrajn, iżjed jew anqas antiki, u anke xi whud riċenti. Anke fi żmienna forsi aktar minn kull żmien iehor ma humiex nieqsa xniegħat ta' dehriet jew rivelazzjonijiet oħra. Meta ngħid xniegħat ma rridx bl-ebda mod niftiehem li qieghed ngħaddi ġudizzju fuq il-validita' jew anqas ta' dawn il-fenomeni. Nibda biex ngħid li l-pożizzjoni tiegħi hija wahda ta' silenzju u stennija sakemm Ommna l-Knisja tagħti l-verdett tagħha. F'dan l-artiklu rrid aktar nitkellem dwar x'għandu jkun l-atteggjament tan-nisrani quddiem dawn il-fenomeni.

## ***Id-Dehriet tal-Madonna: Sensazzjonalizmu jew Opportunita'?***

minn Dun. Eddie Vella

Problema li rrid nitlaq biha, u li ma tistax ma taħbatx ma' moħħ kull min għandu għal qalbu l-fidi nisranija huwa l-fatt li minn naha jidher li l-fidi ta' bosta Ewropej u anke tagħna l-Maltin u l-Għawdxin tinsab fi kriżi u minn naha l-oħra donnu l-interess f'fenomeni ġodda qieghed kulma jmur jiżdied. Tgħid għaliex u xi jfisser dan kollu? Onestament ma nħossx li għandi tweġiba.

It-Teologu Hans U. von Balthasar jikteb "*Meta il-ministeru marjan tal-Knisja jiċċajpar jew jiġi ssagrifikat, il-kristjaneżimu inevitabilment isir unisesswali, jiġifieri kollu kemm hu maskili, u hekk il-Knisja tinbidel fi Knisja ta' diskorsi li ma jintemmu qatt, organizzazzjonijiet, kunsilli, kongressi,... mingħajr il-marjologija, il-kristjaneżmu jirriskja li jsir inuman. Jekk f'ċerti teoloġiji u ekkleżjoloġiji Marija ma għandhiex post, ir-raġuni hija wahda sempliċi: dan għax il-fidi tkun giet ridotta sempliċement għal xi haġa astratta*".<sup>1</sup>

Il-kelmiet ta' dan it-teologu ma jistgħux ma jahsduniex. Quddiem il-fenomeni tad-dehriet jew fenomeni straordinarji jista' jiġri li xi whud jgħaġġlu żżejjed b'konsegwenza li xi oħrajn jitgerrxu, u dan saħansitra jista' jwassal biex il-post speċjali li għandha Marija fit-tagħlim u fil-hajja tal-Knisja jiġi sagrifikat minħabba l-biża' ta' abbużi. Allura kif għandha tkun imġieba korretta tan-nisrani quddiem dan il-fenomeni li qieghed isehħ fil-Knisja?

1. L-ewwel nett wieħed irid jagħmel distinzjoni bejn fenomeni li ġew approvati mill-Knisja kemm lokali u universali, fenomeni li dwarhom il-Knisja għadha ma ppronunċjatz ruhha, u fenomeni li dwarhom il-Knisja qalet ċar li mhumiex ġejjin minn Alla.



2. Teżisti dehra wahda biss li hi aċċettata mill-Knisja universali, jiġifieri mill-Papa u li hija dik ta' Lourdes. Infatti din hi l-unika dehra li tiġi ċċelebrata fil-liturgija bhala Tifkira mhux obligatorja. Dan għaliex in-nisrani mhux obligat li jemmen l-ebda wahda minn dawn id-dehriet. Ahna nemmnu li r-rivelazzjoni pubblika nġhalqet mal-mewt ta' l-aħħar appostlu li kien jaf lil Ġesu' direttament. X'jista' jzid jgħidilna Alla izjed milli qalilna permezz ta' Ibnu, jew minn jista' jwasslilna tagħrif dwar Alla aktar minn Ibnu stess? Infatti wiehed mill-kriterji wżati mill-Knisja biex tidduxxerni d-dehriet hu li l-informazzjoni mogħtija waqt id-dehra ma' żżid xejn minn dak li nsibu fil-Vanġelu. Fid-dehriet awtentiċi Marija dejjem irrepriet dak li diġa' hu mgħallem fil-Vanġelu stess. Hawn tajjeb li nżidu li d-dehra tal-Madonna ġewwa Fatima, għad li ma hijiex ufficijalment rikonoxxuta mill-Papa, iżda d-devozzjoni kbira li dejjem wera l-Papa Ġwanni Pawlu II lejn dan il-post nistgħu insejħulha bhala rikonoxximent mhux ufficijali mill-istess Papa.
3. Hemm imbagħad dehriet jew fenomeni straordinarji li ġew rikonoxxuti mill-Knisja lokali, jiġifieri mill-Isqof tal-Post jew mill-Konferenza Episkopali tal-pajjiż. Fost dawn insemmu Ta' Fatima, La Sallette u anke ta' Pinu. Ta' Pinu hija l-unika rivelazzjoni privata f'Malta u Ghawdex li giet rikonoxxuta mill-konferenza episkopali Maltija. L-istess Santwarju ta' Pinu huwa xhieda tad-devozzjoni u l-imhabba straordinarja li wrew l-isqfijiet ta' dawn il-gzejjer matul dawn l-aħħar 125 sena.
4. Hemm fenomeni li għad li forsi hafna jaċċettawhom bhala veri, iżda l-Knisja għadha ma tkellmitx b'mod ufficijali dwarhom. Bhal dawn insibu bosta fosthom anke riċenti. F'dawn il-kazi n-nisrani għandu jevita l-estremi: la heġġa żejda u anqas xettiċiżmu assolut. Nahseb li l-aħjar atteġġjament ikun dak tas-silenzju sakemm il-Knisja tagħti l-verdett tagħha. Għal dawk il-persuni nvoluti direttament, jekk dan il-fenomeni qieghed iressaqhom lejn Alla u

lejn il-Knisja ma hemm xejn hażin li jibqgħu miftuha għalih, sakemm dan kollu jsehh f'ubbidjenza lejn dak li tgħid il-Knisja. Anke jekk dawn il-persuni jgħaddu minn xi mumenti ta' prova, żgur li Alla f'hinu u f'waqtu juri l-verita'. Dawk il-persuni li jsegwu dawn il-fenomeni bla ma huma nvoluti direttament fihom, jehtieg li jharsu l-ubbidjenza lejn il-Knisja. Jekk iridu jkomplu jsegwu l-allegat fenomenu straordinarju jistgħu jagħmlu dan bla ma jhossuhom superjuri għall-ohrajn jew jobbligaw l-ohrajn biex jemmnu dak li qegħdin jesperjenzaw huma.

5. Dwar dawk il-fenomeni li l-Knisja qaltilna ċar u tond li ma humiex ġejjin minn Alla ma hemmx wisq x'wiehed jgħid. Ikun jiżbalja n-nisrani li jwebbes rasu u jibqa' jsegwi dawn il-fenomeni.




Rigward il-fenomeni li huma aċċettati mill-Knisja universali jew lokali, għad li għedna li wiehed mhux obligat li jemminhom, għaliex ma humiex dogma ta' fidi, iżda hadd ma' jista' jmieri l-fatt li dawn is-santwarji l-kbar tal-Madonna huma miraklu haj. Jien bhala saċerdot li nizvolgi parti mill-ministeru tiegħi fis-santwarju Ta' Pinu nixtieq ngħid li l-akbar mirakli li jsehhu f'dan is-santwarju ma humiex dawk ta' fejqan fiżiku li jsehhu kull tant. Għaliha huwa aktar ta' l-għaġeb il-fejqan spiritwali li jsehh kuljum. B'fejqan spiritwali nifhem b'mod speċjali konverzjonijiet kbar li jsehhu ta' kuljum fis-silenzju. Inżid ukoll insemmi il-kwantita' kbira ta' nies li ġew f'dan il-post f'mumenti partikulari tal-hajja tagħhom u hassew lil Alla fil-qrib tagħhom.

Nikkonkludi billi ngħid li permezz tad-dehriet jew rivelazzjonijiet privati awtentiċi Alla jrid jurina li għadu qrib tagħna. J'Alla l-esperjenza tas-santwarji li tant swiet ta' gid għall-Knisja tkompli twassal bosta bnedmin lejn Alla permezz ta' Ommna Marija. ♦

#### Riferenza

- <sup>1</sup> G. Gozzellino, *Maria nella fede e nella vita della Chiesa*, Centro Mariano Saleziano, Torino 1988, pp. 28-29.





# Dehriet importanti tal-Verġni Marija

miġbura minn Marija Attard

Ftit huma d-dehriet tal-Madonna li huma uffiċjalment approvati mill-Knisja. Minhabba l-ispazju limitat ser insemmu xi uhud mid-dehriet l-aktar sinjifikattivi li niltaqgħu magħhom matul iż-żminijiet:

**1251 Aylesfor** - Ingilterra. Fis-16 ta' Lulju, il-Madonna tidher lil San Xmun Stock u tatu l-iskapular tagħha. Li jfisser stedina biex in-nisrani jibni l-ħajja tiegħu fuq il-virtujiet ta' Marija. Din il-ġrajja hija magħrufa bhala d-dehra tal-Madonna tal-Karmnu.

**1531 Guadalupe** - Messiku. Is-Santwarju l-aktar frekwentat fid-dinja hu dak ta' Guadalupe fit-tarf tal-belt tal-Messiku. Is-Santwarju tas-Sinjura l-aktar maħbuba. Il-Madonna dehret l-ewwel darba fl-1531 lill-umli Juan Diego di Cuatilan. Marija afdat lil-Juan messagg mimli tenerezza u halliet bhala rigal ix-xbieha tagħha fuq il-mantel, fardal ta' San Juan Diego. Sal-lum wiehed għadu jista' jara din ix-xbieha fis-Santwarju ta' Guadalupe. Kwazi 20 miljun pellegrin mill-Amerika Latina jmorru jinvistaw lil Marija b'rikonnoxxenza u venerazzjoni profonda.

**1830 Pariġi** - Franza. Marija dehret 3 darbiet lil Katerina Lareure, novizza tas-sorijiet tal-Ordni tal-Karita. L-ewwel darba l-Anglu Kustodju hadha fil-knisja tal-kunvent fejn rat Sinjura maestuza li fid-dehra ta' wara tatha l-missjoni li tagħmel xbieha tagħha f'dik id-dehra u tqassamha. Din ix-xbieha hija dik magħrufa bhala l-Midalja Mirakuluza.

**1846 La Salette** - Franza. Żewġ rghajja Massiminu u Melanja li raw lill-Verġni Marija tibki u li lilhom hallitilhom messagg.

**1858 Lourdes** - Franza. Bernadette, tfajla ta' 14 il-sena, għal 18-il-ġurnata, tara l-Madonna u li din tghidilha li l-Isem tagħha huwa l-**Immakulata** u tirċievi l-messaggi minn għandha.

**1871 Pontmain** - Franza. Fis-17 ta' Jannar, fil-waqt li kulhadd kien imwerwer mill-biza' ta' gwerra bejn Franza u l-Prussja, xi tfal mir-raħal ta' Pontmain raw lill-Verġni Marija li stednithom għat-talb u għall-fiduċja. Baqgħu mpressjonati mill-ħarsa doloruza li hi tefgħet lejn il-Kurċifiss. Illum, il-Bażilika ta' Pontmain mhix biss post ta' pellegrinaggj iżda saret ċentru fejn isiru laqgħat Marjani-Ekumeniċi.

**1917 Fatima** - Portugal. Tliet rghajja Luċija, Frangisku u Ġiaċinta huma l-protoganisti ta' ħafna dehriet tal-Madonna. Huma ġew imhegga biex jagħmlu l-penitentza u jgħidu t-Talba tar-Rużarju għall-konverzjoni tal-midinbin u l-paċi fid-dinja.

**1932 Beauraing** - Belġju. Mid-29 ta' Novembru 1927 sat-23 ta' Jannar 1933. Hames tit-tfal mir-raħal ta' Beauraing raw l-Immakulata għal 33 darba. Hi stednithom biex jitolbu u jmorru pellegrinaggj f'dak il-post.

**1933 Benneux** - Belġju. Mariette, ta' 12 il-sena tara lill-Verġni Marija għall-8 darbiet. Hi tippreżenta lilha nfisha bhala "*il-Verġni tal-foqra*" li għet "*...biex intaffi s-sofferenzi tad-dinja*".

**1953 Sirakuza** - Sqallija-Italja. Xbieha tal-ġibs tal-Madonna ixxerred id-dmugh f'dar ta' familja modesta.



# Restawr fuq pitturi ta' Emvin Cremona fis-Santwarju ta' Pinu

*mir-restawratur Godwin Cutajar*

## Storja u Teknika:

Il-pittura "Depożizzjoni ta' Kristu" ta' daqs 120cm X 97cm hi magħmula fuq it-tila b'żebgħa li probabbli għandha ż-żejt bħala legant. It-tila hi t'għamla industrijali, bi preparazzjoni lewn abjad u fina ħafna. Il-pittura hi maħduma b'velaturi opaki, b'impasti ta' żebgħa fil-partijiet ċari. L-istrat pittoriċi (preparazzjoni u żebgħa) huma tant fini li n-nisgħa tat-tila għadha tidher fuq il-pittura. Iż-żona tas-sema hi miżbugħa bil-porporina. Il-pittura m'hix iffirmata u anqas fiha s-sena li fiha saret.

Jista' jkun li għal dan il-kwadru, l-artist beda b'xi skema ta' lwien li mbagħad biddilha. Jidher li fil-bidu l-libsa tal-Madonna jew partijiet minnha kienu ta' lewn ikħal car (rit. 1), filwaqt li taħt il-lewn safrani ta' Kristu, jew partijiet minnu, hemm ukoll lewn griż. Jista' jkun ukoll li dan il-griż kien il-liżar li fil-bidu kien għaddej mod ieħor milli hu issa (rit. 2 u 3).

Fejn in-nieqes taż-żebgħa jinzerta mal-perimetru ta' xi forma, ma tidher ebda parti mid-disinn tal-bidu, jekk kien hemm, li Cremona seta' hażżes biex jibda l-pittura (rit. 2 u 3).

Din il-pittura, bħal dawk ta' qabilha, għandha burdura ta' tila mhix impittra

magħha kollha biex tkun tista' tingibed, u din il-burdura ġa fiha toqob żgħar li juru li setgħet ġa kienet miġbuda xi darba fl-imghoddi.

Il-pittura ma jidherx li kellha xi nterventi ta' konservazzjoni u restawr qabel dan preżenti.

## Stat ta' Konservazzjoni:

Il-pittura hi fi stat hażin ħafna ta' konservazzjoni (rit. 4 u 5). It-tila hi mherrija u tilfet għal kollox l-elastiċità tagħha u għalhekk mhux ħafif li tingibed fuq tilar. Bosta żebgħa u porporina, kif ukoll ħafna mill-istrat preparatorju waqghu u ntilfu. Fiha ħafna rqajja ta' żebgħa li tharrku minn posthom u wehlu f'postijiet oħra kif ġie ġie, irqajja li jistgħu anqas huma minn dan il-kwadru u forsi ġew minn xi kwadru ieħor ta' l-istess sett (rit. 1). Minħabba li kienet imrambla tul in-naħa l-qasira u jista' xi darba ġie mpoġġi fuqha xi piż tqil, il-tila u ż-żebgħa għandhom xi ksur tul l-assi li kienu mrambla fuqu.

## Konservazzjoni u Restawr:

Kien meħtieġ l-ewwel li l-pittura tiġi msahha strutturalment b'intervent ġenerali u mod kif dan seta' jsir hu li l-pittura titwaħħal fuq tila ġdida.





Il-pittura ghalhekk twaħħlet fuq xkora "pattina" b'sistema u kolla tradizzjonali u kemm jista' jkun tbaxxew ukoll id-deformazzjonijiet superfiċjali li kellha. Imbagħad ġiet miġbuda fuq tilar ta' l-injam li għandu ġonot espandibli bil-kavilji.

In-naħa l-impittra ġiet imnaddfa b'sistema mekkanika u kimika. L-irqajja taż-żebgħa li kienu tħarrku minn posthom u weħlu mal-kwadru ġew imneħħija u billi l-għamla tagħhom hi fina ħafna ma kienx ħafif li jiġu konservati. Ingħatat varniċ ħafif.

Dwar il-mili tal-partijiet nieqsa taż-żebgħa u ta' l-istrat preparatorju kellha ssir għażla fejn jimtela u fejn le, ħalli l-mili jgħin u mhux itellef mil-lettura ċara ta' din il-pittura:

- Ħafna mill-partijiet nieqsa taż-żebgħa setgħu jiġu mimlija għax il-kuntest tagħhom kien ċar u dan il-mili sar b'żebgħa tal-varniċ b'konsistenza ta' velaturi opaki. Xi partijiet fejn il-preparazzjoni wkoll kienet nieqsa ġew l-ewwel mimlija bi stokk għax kienu fondi.
- Partijiet oħra nieqsa taż-żebgħa u ta' l-istrat preparatorju li kienu fuq partijiet tal-ġisem bħal ħalq, għajn u wkoll sider Kristu ma kienx ħafif jimtlew u thallew bl-istrat preparatorju jidher. Hawn fejn l-istrat preparatorju kien nieqes, jiġifieri kienet tidher ix-xkora oriġinali ta' lewn kannella ċar, ġie mimli bl-istokk abjad ukoll ħalli jitgħatta l-lewn kannella ċar



tax-xkora oriġinali li kien itellef xi ftit. Dawn iż-żoni bajdanin ġew mogħtija velatura ħafifa ħafna ta' żebgħa tal-varniċ biex taqta' ftit mill-bjuda tagħhom.

- F'nofs il-grupp tat-tliet figuri fuq ix-xellug li tinkludi parti mil-lizar ta' Kristu l-irqajja ta' żebgħa u ta' l-istrat preparatorju neqsin kienu wisq qrib xulxin, u għalhekk biex l-intervent tar-restawr ma jkunx "tqil", hawn thallew xi partijiet tax-xkora oriġinali jidhru li kollox ma' kollox jidhlu mhux ħażin fil-kuntest kollu.
- Il-partijiet nieqsa fl-isfond dehbi ġew mimlija b'taħlita ta' żebgħa tal-varniċ b'konsistenza ta' velaturi trasparenti ftit iżjed ċara mill-kuntest ("a sotto tono").

Dan ix-xogħol ta' konservazzjoni u restawr sar bejn Frar u Novembru 2007.

### Konservazzjoni Preventiva:


Il-pittura konservata u restawrata (rit. 6) għandha tiġi osservata kull 6 xhur fuq quddiem kif ukoll fuq wara ħalli jekk maż-żmien jidher fiha xi dannu, jiġi trattat qabel ma tikber il-ħsara. ♦





# Stedina Marjana: "Isimgħu Lilu..."

minn Patri Anton Farrugla



Din is-sena, il-Knisja f'Malta u Ghawdex qiegħda tfakkar il-125 sena mis-sejha tal-Madonna Ta' Pinu lil Karmni Grima u lil Frangisk Portelli.

150 sena ilu, fl-1858, Marija dehret ġewwa Lourdes fi Franza lil wahda tfajla jisimha Bernardette Soubirous illi meta staqsiet lill-Madonna min kienet, weġbitha li hija l-Immakulata Kuncizzjoni.

Matul is-snin kienu rappurtati diversi dehriet tal-Madonna. Xi whud baqgħu magħrufa aktar minn ohrajn bħal dawk li sehhew ġewwa Fatima fil-Portugal fis-sena 1917 u li flimkien mad-dehriet ta' Lourdes nistgħu nġhidu li huma l-iżjed popolari mal-pellegrini li jżuru s-santwarji marjani.

Ma' dawn id-dehriet li ġew approvati mill-Knisja, tajjeb nġhidu li hemm *dehriet* ohra tal-Madonna li għadhom qegħdin jiġu mistħarrġa. Jibqa' l-fatt li kull fejn dehret Marija jew għamlet xi sejha partikulari, dan il-post żviluppa f'ċentru ta' pellegrinaġġi fejn in-nies tmur tara mqanqla mill-fidi jew semplicement mill-kurzita. Imma xi trid tgħid il-Madonna meta tidher jew tagħmel sejha lil xi hadd? Il-fatt stess li d-dehra jew is-sejha ssir lil xi hadd - u mhux lil kulhadd - jurina li dawn huma qabel xejn rivelazzjonijiet privati u għaldaqstant ma jistgħu qatt jitqiegħdu fuq l-istess livell tar-Rivelazzjoni l-kbira ta' Alla li wera lilu nnifsu meta baġhat lil Ibnu fid-dinja biex jifdina. Imma Alla għoġbu li l-Iben tiegħu jsir bniedem u jgħammar fostna permezz ta' Marija kif jgħidilna l-Appostlu Missierna San Pawl: "*meta waslet*

*il-milja taż-żminijiet, Alla baġhat lil Ibnu mwieled minn mara (Gal 4,4).*

Il misteru ta' Kristu huwa maqgħud daqshekk mill-qrib ma' Ommu Marija li ma nistgħux nifirduhom minn xulxin. Il-Madonna kif ġiet imfissra tant tajjeb fl-ikonografija bikrija turina l-hin kollu lil binha Ġesu' biex kif qalet lill-qaddejja fit-tieg ta' Kana, ahna wkoll naghmlu "*kull ma jgħidilna Hu*" (Ġw 2,5). Mhux ta' b'xejn għalhekk li fid-dehriet tagħha f'din id-dinja, s-sejha ta' Marija hija dejjem l-istess wahda biex ahna nġixu l-kliem ta' Ġesu' fil-Vangelu. Meta wahda mara minn qalb il-folla qalet lil Ġesu': "*imbierek il-ġufl li ġiebek u s-sider li rdajt*"; il-Mulej kien pront weġibha: "*imberkin aktar dawk li jisimgħu l-Kelma ta' Alla u jagħmluha*" (Lq 11, 27-28). Bla dubju ta' xejn, fost dawn l-imberkin hemm qabel kulhadd il-Vergni Marija, dik li fi kliem il-qaribha tagħha Elizabetta hija mbierka, proprju għax "*emmnet li jsehh kull ma baġhat jgħidilha l-Mulej*" (Lq 1, 45). Dan kollu jwassalna biex naghmlu mistoqsija serja: kemm ahna attenti għas-smiġħ tal-Kelma t'Alla meta din tiġi mhabbra lilna mill-Knisja fiċ-Ċelebrazzjoni tal-Misteri Qaddisa?

Il-Koncilju Vatikan II fil-Kostituzzjoni li titkellem dwar il-Liturġija mqaddsa jgħidilna li *Kristu hu prezenti fil-Kelma tiegħu, għaliex huwa Hu li jitkellem meta fil-Knisja tinqara l-Iskrittura Mqaddsa* (Sacrosanctum Concilium, 7). Jekk nemmnu tabilhaqq li Kristu huwa dak li jkun qiegħed ikellimna meta fil-Quddiesa jinqawlina l-Kotba Mqaddsa, kemm għandna

qalbna mhegga biex naghmlu dak li jghidilna Ġesu`?

Marija hija l-Verġni li tisma' u tilqa' bil-fidi l-Kelma ta' Alla. Santu Wistin jghidilna li l-Madonna nisslet fi hdanha u tat lid-dinja l-Feddej ghaliex emmnet fil-Kelma li mar jghidilha l-Mulej permezz ta' l-Anġlu. Marija l-ewwel nisslet il-Kelma fil-qalb tagħha u wara fil-ġuf, hekk li setgħet tghid lil Gabrijel: *ara jiena l-qaddejja tal-Mulej: ha jsir minni skond kelmtek* (Lq 1, 38).

Il-Mulej Ġesu` jqis bhala ommu u hutu "*dawk li jisimgħu l-Kelma ta' Alla u jagħmlu li jghid Hu*" (Lq 8, 21). Ghaldaqstant x'inhu l-atteggjament tagħna quddiem dan il-misteru kbir tal-Kelma? Jekk kif jghid il-Profeta Izaija (ara Iz 55, 10-11), l-art li tissaqqa mix-xita ttribbet, jista' jkun li ahna semmiegħa torox tal-Kelma ta' Alla, jekk quddiem din il-Kelma nibqghu li nkunu?

Il-Madonna giet mitluba temmen li dak li kienet se tnissel fiha bil-qawwa ta' l-Ispirtu s-Santu, kien l-Iben tal-Missier. Fiċ-ċelebrazzjoni ta' l-Ewkaristija Mqaddsa, ahna niġu mitluba nemmnu li l-istess Iben t'Alla u Iben Marija, jagħmel lilu nnifsu kollu kemm hu prezenti fix-xbihat tal-hobż u ta' l-inbid. Il-Ġisem li Kristu offra b'sagrifiċċju fuq l-artal tas-Salib u li jiġi mgedded fis-sagrifiċċju Ewkaristiku ta' l-artal huwa l-istess Ġisem li Ġesu` rċieva minghand ommu Marija meta beda jissawwar fiha bil-qawwa ta' l-Ispirtu s-Santu.

Il-Madonna hija l-imbierka fost in-nisa kollha ghaliex nisslet fil-ġuf tagħha l-Iben ta' Alla, madankollu ahna xejn anqas m'ahna mberkin jekk niehdu bis-serjeta' t-tqarbina li nagħmlu bil-Ġisem ta' Kristu. Jekk miraklu kbir kien it-tnissil verginali ta' Ġesu` fil-ġuf ta' Marija,

kemm hija haġa tassew kbira u ta' l-ghageb l-istedina li jagħmel is-sacerdot f'kull Quddiesa meta filwaqt li juri l-Ewkaristija mqaddsa jghid: *Imberkin dawk li huma mistiedna għall-ikla tal-Haruf*. Hemm xebh kbir bejn l-"iva" li l-Madonna qalet lil Anġlu u dik l-"Amen" li b'tant fidi għandna nġidu meta nitqarbnu!

Kif imur jikteb San Franġisk t'Assisi: "*kemm għandu jkun qaddis, gust u denn dak li jilqa' f'idejh, jirċievi f'fommu u f'qalbu u jagħti lil oħrajn mhux aktar lil Dak li se jmut imma li hu rebbieh u igglorifikat għal dejjem*".

Nistgħu nġidu li meta l-Verġni Marija li kienet qed iġġor għewwa fiha lil binha Ġesu`, marret iżżur lil qaribha tagħha Elizabetta, hija saret l-ewwel missjunarja li marret thaffef twassal lil Ġesu` għand l-oħrajn.

Kull ċelebrazzjoni ta' l-Ewkaristija tintemm b'mandat preċiż: *Morru fil-Paċi ta' Kristu*. Fl-aħħar tal-Quddiesa ahna mibgħutin inwasslu l-aħbar ta' ferh li hi Kristu lil oħrajn. Kif il-wasla ta' Ġesu` fil-ġuf Marija qanqlet bil-ferh saħansitra lil Ġwanni l-Battista li kien għadu fi hdan ommu Elizabetta, hekk ukoll il-laqgħa tagħna mal-Mulej fil-Kelma tiegħu u fil-Qsim tal-Hobż, trid tissarraff f'aħbar ta' ferh li rridu nwasslu lil oħrajn.

Xi whud kollha entuzjażmu u mmexxija minn sentimentalizmu żejjed imorru jiġru wara l-Madonna bit-tama li jaraw xi miraklu jew jirċievu xi messaġġ u qed jinsew li l-messaġġ jingħatalna kuljum fil-Kelma ta' Alla li nisimgħu u l-hobż u l-inbid mibdula fil-Ġisem u d-Demm ta' Kristu li jingħata għall-maħfra tad-dnubiet. Spiss jiġrilna li ninsew il-messaġġ Evangeliku tal-Verġni Marija: "*Aghmlu kull ma jghidilkom Hu*" u l-kliem innifsu ta' l-Iben ta' Alla u l-Iben ta' Marija, meta jghid: "*Aghmlu dan tifkira tiegħi*". ♦

ikompli minn paġna 9

## 1981 Medjugorje - Bosnia Herzegovina.

Fost id-Dehret riċenti u li attwalment huma f'fażi ta' studju hemm dik ta' Medjugorje. Fl-24 ta' Ġunju 1981, il-Verġni Marija, minn dawl qawwi tidher lil żewġ itfal subien u bniet, Sarammo, u Vicka partikularment huma l-messaġġiera tagħha. Hi titlob il-konverzjoni, t-talb u s-sawm. Fost il-ħafna messaġġi hemm dak tal-25 ta' April 1995,

meta talbithom li jsejthulha 'Regina tal-Paċi'. Dawn id-dehriet għadhom sejrjn.

"Għeziež Uliedi, isimghuni, nistendinkom biex ikollkom aktar fidi u fiduċja f'Alla li jhobbkom bla limitu. Uliedi intom ma tafux tghixu fil-grazzja t'Alla, għalhekk nistedinkom mill-gdid sabiex iġġorru f'qalbkom il-Kelma ta' Alla. Uliedi poġġu l-Iskrittura f'post ċentrali fil-familja tagħkom; u aqrawha u għixuha..." ♦



# Id-dehriet Marjani fid-dawl tal-Kelma t'Alla u fl-esperjenza ta' Missirijiet tal-Knisja

mill-Arċ. Carmelo Refalo

**“La xxekkilx l-Ispirtu. Tiddisprezzawx lil min jipprofetizza:  
għarblu kollox, żommu t-tajjeb.” (1 Tess. 5: 19-21)**

## **Id-dehriet u r-rivelazzjonijiet fl-ewwel sekli tal-Knisja**

L-ewwel sekli Kristjani jipprezentaw sensiela li ma taqtax ta' nies li jkollhom dehriet, kif ukoll ta' nies li jgħorru messaġġi u rivelazzjonijiet.

Hekk jiġri fil-komunitajiet nsara tat-II seklju, li jgħixu l-passaġġ mill-istruttura apostolika u profetika għal stuttura pastorali u ġerarkika fejn l-istituzzjoni karizmatika tgħaddi minn krizi, madankollu tkompli tkun privileġġjata u ppreferita, per eżempju mid-Didache, li skond kitbietu l-isqfijiet u d-djaksi “*jwettqu l-istess ministeru tal-ghalliema u tal-profeti*” (XV, 1); l-istess dokument jissoponi numru relevanti ta' profeti, għaliex ipoġġi alarm quddiem il-profeti foloz, liema profeti d-Didache isejjilhom “*dawk li jagħmlu l-kummerċ f'isem Kristu*” (XII, 5).

Il-linja mal-kitba apokalittika, kemm ir-Ragħaj ta' Erma, kif ukoll l-Axxensjoni ta' Izaija, it-tnejn awturi u kittieba tat-II seklju, jipprezentaw rakkonti u grajjiet ta' vizjonijiet u dehriet, li għalihom iwissu biex wiehed joqgħod attent u jahrab minn zbalji li jistgħu jsehħu qabel it-tieni miġja tal-feddej fil-parusija (Axxensjoni ta' Izaija III, 31); ta' min iwarrab u jevita

lill-profeti foloz jew pseudo-profeti li jaġixxi bhala shaħar, “*lil dak li ma għandux go fih l-ispirtu ta' Alla - li ma jafx iwieġeb għadomandi li jsirulu jekk mhux bi ftaħir uman: possibbli l-Ispirtu divin ser jaċċetta l-flus biex hekk ikun jista' jipprofetizza?*” (Ir-Ragħaj ta' Erma, XI)

Lejn is-sena 172 tfaqqgħa fl-orjent l-“*profezija l-ġdida*” ta' Montana u xi nisa oħra li kienu jżommu li kellhom zjajjar esklussivi u uniċi mill-Ispirtu s-Santu. Huma kienu jidħadtu f'ismu waqt l-aġitazzjoni ta' estasi. Kif josserva L. Volken “*kien aktar faċli, bil-protest li tikkumbatti l-profezija l-ġdida, u tikkundanna kull xorta ta' profetiżmu. Imma l-komunitajiet insara u l-knejjes ma ċedewx għal din it-tentazzjoni.*”<sup>1</sup>

Lejn is-sena 180-192 San Irineu jelenka l-vizjunarji f'lista ta' doni li jista' jkollu n-nisrani: “*Il-veri dixxipli ta' l-Iben t'Alla 'in virtu' ta' ismu u tal-grazzja li jirċievu jwettqu hidma tajba lejn l-oħrajn fid-doni li Alla jkun*



zejjinhom bihom. Uhud ikeċċu x-xjaten - oħrajn ibassru l-ġejjieni, oħrajn ikollhom dehriet jew kelmiet profetiċi.”<sup>2</sup>

L-istess S. Irineu jafferma li “*dawk li għandhom spirti foqra li ma jridux jammettu lill-profeti foloz, qed iċahħdu lill-Knisja il-grazzja tal-profezija*” u hekk jaqgħu fid-dnub li ma jinħafirx, jiġifieri d-dnub kontra l-Ispirtu s-Santu.<sup>3</sup>

Id-dehriet isawwru l-ħajja ta' San Ċiprijanu ta' Kartagħni (+285) li saħansitra jsemmi dehriet u vizjonijiet lit-tfal: “fostna l-eta` l-aktar tenera u innoċenti tirċievi mill-Ispirtu qaddis, dehriet li jsehħu fil-qalba tal-lejl jew fil-qalba tal-jum u f'dawn l-estasi tara b'għajnejk u tisma' jew tghid dawk il-ħwejjeġ imnebbħa skond kif il-Mulej irid jiffurmana jew iwissina.” (Ittra 16, 4)<sup>4</sup>

### ***Id-dehriet Marjani fil-bidu tal-Knisja***

X'atteġġjament kellhom il-Missirijiet tal-Knisja quddiem dan il-fenomenu? Niġbed l-attenzjoni immedjatament biex ngħid li jeżistu rakkonti ta' grajjiet li jitkellmu minn dehriet marjani u oħrajn li jwasslu messagġi mis-sema. Naċċennaw għal xi whud minnhom.


Tlett ijiem wara l-mewt jew id-dormizzjoni tagħha, lill-appostli li talbu l-ghajnuna u l-interċessjoni tagħha, il-Madonna dehrtilhom u qaltilhom Jiena nibqa' magħkom sa l-eternita'!”

Fil-Belt ta' Ruma, koppja li kienu sinjuri imma li ma kellhomx tfal sejħu lill-Verġni Marija bħala werrieta ta' ġidhom. Fil-lejl ta' bejn l-4 u l-5 ta' Awissu Marija dehret lil din il-koppja u kontemporanjament lill-Papa Liberju (+366) u tesprimi f'din id-dehra x-xewqa li tinbena Knisja fuq l-Esquilino f'Ruma sewwa sew fejn illum hemm il-Bażilika ta' Santa Marija Maggiore.<sup>5</sup>

Mhux faċli titkellem fuq affermazzjoni u narrazzjonijiet ta' grajjiet simili mill-istil u l-anonimat tal-“Fontes” li jidher li dawn il-grajjiet (bħal fir-rakkonti li nsibu fil-kotba

apokrifa) m'għandhomx pretesti preċiżi dwar l-istoriċita`, imma huma sempliċiment mod biex jespri mu r-rapport intimu li kien jeżisti bejn l-omm ta' Ġesu` u l-ewwel generazzjonijiet Kristjani.

Minn naħa l-oħra jeżistu rakkonti ta' dehriet li wiehed irid jiflihom bir-reqqa għaliex jiksbu kredibilita` għall-fatt li dawn il-grajjiet huma attribwiti lill-Isqfijiet u kittieba storiċi famużi ta' dak iż-żmien. Mhux hekk biss, dak li jgħagġeb huwa l-fatt li dawn it-teologi kbar mhux biss tkellmu minn dawn il-fenomini imma ħarsu lejhom u trattawhom bil-mod l-aktar naturali u bl-akbar sempliċita`.



**San Girgor ta' Nissa**, wiehed mis-Santi Padri l-kbar u teologu ta' Knisja antika, li fil-“*Hajja ta' San Girgor Tawmaturgu*”, Isqof li għex fis-seklu III, jirrakonta kif dan il-qaddis kien jgħaddi minn tbatijiet kbar għaliex ma setax jifhem permezz tar-raġuni u jesprimi bil-kliem definizzjoni korretta tat-tagħlim marbut mad-domma Trinitarja. Darba minnhom bil-lejl




jidhrulu fil-holm żewġ personagġi, raġel u mara; ir-raġel San Ġwann l-Evangelista li spjegalu tagħlim marbut mat-Tiinita' Mqaddsa; dan min-naħa tiegħu isejjah hdejh lill-Verġni Imbierka biex tkun hi li tagħtih tagħlim u tagħrif dwar id-duttrina marbuta mas-Santissima Trinita'.<sup>6</sup> Dan l-episodju għandu importanza mhux żgħira għax huwa l-ewwel u l-eqdem rakkont marbut ma' dehra li permezz tagħha nittribwixxu lill-Verġni Mbierka t-titlu ta' *sedes sapientiae* - minhabba l-għerf u d-dawl li kapaċi tgħaddielna biex nidhlu u ngħixu l-misteri tal-fidi tagħna.

L-istoriku **Sozomeno** (+ wara 450) jikteb li San Girgor Nazjanzeno (+ . 390), mal-wasla tiegħu fil-belt ta' Kostantinopli kellu bhala post għall-kult dar privata, għaliex il-knejjes kollha kienu f'idejn l-Arjani. Dan is-Santwarju żgħir seta' jiġi estiż u mkabbar sa ma sar post kbir u ċelebri ta' pellegrinaġġi "minhabba l-grazzi bla ma jaqtgħu ta' dehriet mis-sema. Difatti hawn tinhass qawwa divina - hawn tingħata għajjnuna lil dawk li huma imtaqqla u depressi, tingħata għajjnuna mill-morda u harsien minn kull tip ta' disgrazzja. Hu jżomm li din il-qawwa divina waslet permezz ta' l-Imqaddsa Marija Omm Alla. Jingħad li mhux darba jew tnejn sehħew dehriet tal-Verġni Marija".<sup>7</sup>

**San Girgor, Isqof ta' Tours** (+ 594) jirriferrixxi għal żewġ dehriet ta' l-Omm t'Alla, dehra li sehħet lil wiehed avukat u dehra oħra lil San Martin fl-agunija tiegħu.<sup>8</sup>

**San Girgor il-Kbir** (+ 604) wiehed mill-Papiet il-kbar ta' l-istorja, jirrakkonta kif Marija dehret matul il-lejl lil wahda ttajla thabbriha l-mewt imminente tagħha.<sup>9</sup>

Rakkont ieħor dwat dehra tal-Madonna insibuh fil-hajja ta' San Ildefonso minn Toledo (+ 567).<sup>10</sup>



Dawn id-dehriet msemija f'dawn ir-rakkonti li minn Alla waslu fl-istorja permezz ta' Ommna Marija huma sejha għal "prudenza" kbira sabiex nagħtu prijorita' u ċentralita' fuq kollox lill-messaġġ mibni fuq il-Kelma t'Alla. ♦

#### Riferenzi

- <sup>1</sup> L. Volken, *Le rivelazioni nella Chiesa*, Paoline, Roma 1963, 66.
- <sup>2</sup> S. Irineo, *Adversus Haereses* II, 49, 3.
- <sup>3</sup> *Ivi* III, 11, 9.
- <sup>4</sup> S. De Fiores, voce *Veggente*, in NDS, 1667-1668.
- <sup>5</sup> Cf. G. G. Hierzenberger - O. Nedemansky, *op. Cit.*, 51, 52, 54.
- <sup>6</sup> Gregorio di Nissa, *Vita di s. Gregorio Tawmaturgo*: TMPM I, 330.
- <sup>7</sup> Sozomeno, *Storia ecclesiastica*, 7, 5: TMPM I, 522.
- <sup>8</sup> Gregorio di Tours, *Libri dei miracoli* I, 9: TMPM III, 605.
- <sup>9</sup> Gregorio Magno, *Dialoga* IV, 17: PL 77, 348-349.
- <sup>10</sup> Ildefonso di Toledo, *Vita s. Ildephonsi*: PL 96, 43-48.

# Lectio Divina..

## “Għarfuh fil-qsim tal-ħobż”

(Lq 24,35)

minn Dun Anton Teuma



### 1. Statio

- Qabel ma tibda titlob, mur fil-post, fejn bi hsiebek titlob u oqghod bil-qieghda għal 3 - 5 minuti, biex il-ġisem jonqos fir-ritmu tiegħu. Aħseb dwar x'ser tagħmel. Ġib quddiem għajnejk lil Karmni Grima, li tersaq lejn il-kappella “*biex tisma*”. Int ukoll hejji ruhek biex tisma’.
- Inżel għarkubtejk, rodd is-salib u pprova idhol fil-preżenza ta’ Alla. Hu diġa` qieghed hemm! Kemm tinduna li qieghed hemm!
- Itlob bil-mod it-talba tal-missierna. Itlob lil Madonna, il-Mara tal-Kelma, biex tidhol għalik quddiem Binha u biex bħalha tiftah qalbek berah għal dak li jrid jgħidlek il-Mulej.


### 2. Lectio:

Qum bil-wieqfa u aqra bil-mod s-silta tal-Iskrittura: Lq 24,13-35. Ikun aħjar jekk taqraha darbtejn.

#### Tifsir tas-silta:

- “*Dak in-nhar stess*” (Lq 24,13): *Luqa* jqassam il-kitba tal-Evangeliu tiegħu fuq tmien sibtijiet. Il-ġrajjet tal-Qawmien u t-Tluġ fis-sema, jiġru fl-aħhar Sib, it-tminn wiehed, il-jum li ma jintemx. Id-dixxipli ta’ Għemmaws jidhlu fl-esperjenza tal-Qawmien. Dan jagħmluh permezz tal-Kelma - “*U beda minn Mose` u l-Profeti kollha jfissrilhom kull ma kien hemm fl-Iskrittura fuqu*”, u permezz tal-Ewkaristija - “*għarfuh fil-qsim tal-ħobż*”.
- “*tnejn minnhom*” (Lq 24,13): Id-dixxipli ta’ Għemmaws mhumiex żewġ dixxipli kwalunkwe, huma tnejn tal-qalba,





“*tnejn minnhom*”, iffurmati minn Ġesu`, li segwewh u li fih ittamaw. Tnejn minn dawk li semghu lin-nisa jhabbrulhom il-qawmien.

- “*sejrin lejn raħal jismu Ghemmaws*” (Lq 24,13): Id-dixxipli kienu stennew minghand Ġesu` s-salvazzjoni, il-bidla tal-ġrajjet, il-fejqa tal-mard, it-tnehhija tas-slaleb, is-soluzzjoni tal-problemi, aktar flus, aktar poplarita`, aktar pożizzjoni fil-hajja. Imma dan kollu spiċċa fix-xejn. Ghalhekk iwarrbu minn Ġerusalem lejn Ghemmaws. Fl-Iskrittura, Ġerusalem hi l-post tal-laqgħa ma' Alla, il-post tal-ferħ, tal-festa. “*Wieħed raġel kien niežel Ġeriko minn Ġerusalem, u waqa' f'idejn il-hallelin...*” (Lq 10,30).
- “*Kienu jithaddtu bejniethom fuq kull ma kien ġara*” (Lq 24,15): Dak li

ġara kien ċentrali għal hajjithom. Importanti hafna għalihom. Ghalhekk kienu jithaddtu fuqu. Kienu mhux biss jithaddtu iżda jithaddtu (antiballette), jew ahjar “*jithaddtu l-kliem għal xulxin*”. Kienu qeghdin ifittxu ta' min kienet il-htija. Ma setgħux jaċċettaw dak li ġara. Kienu mimlija dwejjaq u tbatija, u għalkemm kienu sejrin lejn Ghemmaws flimkien, kienu mhawda u fin-nuqqas ta' qbil.

- “*Ġesu` nnifsu resaq lejhom u baqa' miexi magħhom*” (Lq 24,15): Meta huma kienu fil-konfużjoni u d-dwejjaq, Ġesu` jiehu l-inizjativa biex isalvahom. Hu jersaq lejhom u jimxi bil-pass tagħhom. “*Ittawwalt u smajt il-krib tal-poplu tiegħi fl-Egittu u issa niežel biex nehilsu*” (Es 3,7). Għal mument ma jghid xejn, mhux invadenti, ma jobbligahomx idawru d-diskors, ma

jgghalhomx ihossuhom fid-diffikolta`, ihossuh wiehed minnhom. Ġesu` jidhol fuq ponot subajgh u bhala habib li ghandu l-interess fid-diffikultajiet tagghom. Fl-istess waqt, Ġesu` joqghod jismagghom biex jghinhom jidhlu fil-fond tal-qalb tagghom stess. *“Huma waqfu, b’ħarsa ta’niket fuq wiċċhom”* (Lq 24,17).

- **“Dak li ġara lil Ġesu` ta’ Nazaret, li kien profeta...”** (Lq 24,19 24): Id-dixxipli jirakkuntaw lil Ġesu` l-ġrajja kollha. Jghidulu b’kollox: Ġesu` huwa profeta setghan fl-ghemil u fil-kliem, il-qassisin tawh f’idejn il-gvernatur għall-mewt, sallbuh. Jghidulu li l-qabar vojta, li xi anġli deheru lin-nisa u qalulhom li hu haj. Jghidulu l-“Kredu”. Izda għadhom ma jemmnux. Għad m’ghandhomx il-kapaċita` li jħarsu lejn dak li jġri bl-ghajnejn tal-Iskrittura. Hemm bħal hajt fil-qalb li għadu jrid jaqa`. Id-dixxipli aċċettaw biss nofs il-Vangelu - it-twemmin li ma jinzilx fil-qalb, izda jibqa` biss fil-moħħ. L-istess ġrajjet li issa huma kawża ta’ disperazzjoni u ta’ falliment ser isiru minnhawn u ftit iehor kawża ta’ ferħ. Ġesu` kien tant qrib tagghom li ma kienux kapaċi jarawh. Jinsab fiċ-ċentru ta’ kull tbatija umana. *“Tassew, ngħidilkom, kull ma għamiltu ma’ wiehed mill-iżghar fost dawn ħuti, għamiltuh miegħi”* (Mt 26,40).
- **“Ja nies bla moħħ u tqal f’qalbkom biex temmnu kulma qalu l-profeti!”** (Lq 24,25). Ġesu` jattakkahom bl-ikrah! S’issa kien kwiet, ma tkellemx, juru ruħu bhala habib li qed jifhem u jhoss magghom. Issa f’daqqa jsir aggressiv, iċanfarhom! Hemm bżonn li jqajjimhom mir-raqda li kienu fiha. Jixxukkjahom billi jghidilhom li għalkemm għamlu tliet snin miegħu kienu għadhom ma fehmu xejn.
- **“U beda minn Mose` u l-Profeti kollha jfissrilhom kull ma kien hemm fl-Iskrittura fuqu”** (Lq 24,27): Ġesu` bl-imħabba kollha issa jibda jurihom x’qalu Mose` u l-profeti, xi ġralhom in-nies il-kbar tal-Iskrittura. Kulma jġri huwa f’idejn il-Missier, u kien fil-pjan tiegħu ta’ helsen.

Ifissrilhom kif Alla pprova lil Abram, kif heles lill-poplu mill-Egittu, kif għaddieh il-baħar u qasmu d-deżert. Ġesu` jibda jdahhalhom bil-mod il-mod fl-intelligenza tal-Iskrittura. *“Meta kont għadni magħkom għeditkom dawn il-kelmiet, ‘Jeħtieġ li jseħħ kull ma nkiteb fuqi fil-Liġi ta’ Mose’, fil-profeti u fis-Salmi. Mbagħad fethilhom moħħhom biex jifhemu l-Iskrittura.”* (Lq 24,44-45). Mingħajr din l-intelligenza Ġesu` msallab jibqa` skandlu u bluha.

- **“Meta qorbu lejn ir-raħal fejn kienu sejrin hu għamel ta’ birruħu li kien ser jibqa` sejjer...”** (Lq 24,28): Dawk li qabel kienu jħaggru lil xulxin bil-kliem issa jiftiehm, f’Ġesu`. *“Ibqa` magħna Mulej”* (Lq 24, 29). Dak li qalilhom Ġesu` kien jagħmel sens, u għalkemm kienu għadhom m’gharfuhx bdew jintebħu li Ġesu` kien qed jagħtihom tama ġdida. *“Is-saltna tas-smewwiet tixbaħ lil teżor moħbi f’ għalqa, li wiehed raġel isibu u jaħbih, u kollu ferħan imur ibiġh kull ma jkollu u jixtri dik l-għalqa”* (Mt 13,44). *“Ibqgħu fija, u jiena nibqa` fikom. Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqagħux fija.”* (ara Ġw 15,1-10). Jekk Ġesu` huwa magħna ma jkunx hemm aktar lejli.
- **“Mbagħad daħal biex joqghod magħhom. U waqt li kien fuq il-mejda magħhom, qabad il-hobż, qal il-barka, qasmu u tahulhom. Imbagħad infethulhom ghajnejhom u għarfuh, izda hu għab minn quddiemhom.”** (Lq 24,30-31): Ġesu` haj huwa preżenti fil-qsim tal-hobż. *“Ara, jiena fil-bieb, u qiegħed inħabbat; jekk xi hadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.”* (Ap 3,20).
- **“Dak il-hin stess qamu u reġghu lura lejn Ġerusalemm. Hemm sabu lill-hdax u lil shabhom miġbura flimkien, u dawn qalulhom:**



***'Il-Mulej qam tassew, u deher lil Xmun!' U huma wkoll tarrfulhom x'kien ġralhom fit-triq, kif kienu gharfuh fil-qsim tal-hobż***" (Lq 24,33-35): Il-Qsim tal-Hobż huwa t-*"turning point"* fl-istorja tad-dixxipli ta' Ghemmaws. Flok li jmorru jorqdu, id-dixxipli jergghu lura lejn Ġerusalem. Hemm jaqsmu mal-hdax l-oħra l-esperjenza sabiħa tal-laqgħa tagħhom ma' Ġesu` rxox, fit-triq lejn darhom u fil-qsim tal-hobż.

### 3. Meditatio:

- Bħad-dixxipli ta' Ghemmaws, ahna msejhin biex niltaqghu ma' Kristu haj, illum. Wiehed minnhom kien jismu Kleofa, waqt li l-iehor hu minghajr isem... jista' jkun jien jew int.
- Spiss jiġrilna bħad-dixxipli: inhossuna mitluqin minn Ġesu`, propju fid-diffikultajiet tagħna. Izda bħalma kien miexi sieket mad-dixxipli ta' Ghemmaws, hu jkun miexi magħna. Ma jitkellemx, izda b'imhabba kbira jħares lejna u jistenniena nagħrfu sewwa dak li qed jiġri fina. Id-dixxipli jagħrfu li huma kienu sempliċement qegħdin ifittxu s-sigurta' tagħhom.
- Ġesu` ma jbiddux il-ġrajiet izda jghinna nbiddu l-mod ta' kif inharsu lejhom. Il-miraklu jikkonsisti mhux fil-bidla tal-ġrajiet tal-istorja skond kif nixtiquhom ahna, izda fil-bidla tal-moħħ u l-qalb tagħna skond kif jixtieqhom Ġesu`.
- L-akbar problema tagħna hija li spiss insibu ruhna f'sitwazzjonijiet li jwegġġhuna, ma jogħġbuniex; u nibdew nistaqsu: imma għaliex? Għaliex jien? Alla fejn hu? Mhux jismagħni? Għaliex ma jurix lilu nnifsu? Kull darba li nsibu ruhna f'sitwazzjonijiet godda li ma konniex nistennewhom, titnissel fina tensjoni. U jkollna nerġġhu nibdew nifhmni mill-ġdid minhu Alla u x'inh i r-rieda tiegħu għalina.
- Meta Ġesu` jispjegalhom il-Liġi, il-Profeti u s-Salmi, id-dixxipli jimtlew bil-paċi tal-qalb. Is-smiegh tal-Kelma t'Alla jgħib il-komunjoni, l-għaqda u l-ferħ.

- Ahna nagħmlu esperjenza ta' Kristu rxox fit-Tminn Jum - **kull nhar ta' Hadd**, permezz tal **Kelma** u l **Ewkaristija** u x **xhieda ta' mhabba** nisranija. Is-smiegh tal-Kelma u ċ-ċelebrazzjoni ta' l-Ewkaristija u l-karita` huma *"turning point"* fl-istorja tagħna.

### 4. Oratio:


- Itlob lil Mulej jagħtik il-grazzja li tifhem u thoss il-ġrajiet ta' hajtek fid-dawl tal-Kelma.
- Marija, li *"baqgħet tghożż f'qalbha dan kollu"* (Lq 2,51 ) tagħtik il-grazzja li tasal biex tghidlu bhalha: *"Hawn hi l-qaddejja tal-Mulej, ha jkun minni skond kelmtek"* (Lq 1,38)

### 5. Contemplatio:

- Għix l-esperjenza emottiva tad-dixxipli: *"Ma kenitx imhegga qalbna gewwa fina, huwa u jkellimna fit-triq?"* (Lq 24, 32).
- Irrepeti f'qalbek: *"Ibqa' magħna Mulej għaliex issa sar hafna hin"*. (Lq 24,29)

### 6. Actio:

Ara kif tista' tghix aħjar, is-smiegh tal-Kelma ta' Alla, iċ-ċelebrazzjoni tal-Ewkaristija u x-xhieda tal-Imhabba, fil-jum tal-Hadd. ♦





# liem Għalik

mill-Eċċ. Tiegħu Mons. Nikol Ġ. Cauchi

## Marija, ghajn ta' hniena

### San Ildefonzu ta' Toledu

(617-667)

Isqof u kittieb, maghruf bhala "*it-teologu ta' Omm Alla*", għall-opra prinċipali tiegħu fuq "*Il-Verginita' ta' Marija*" li hija l-baži tal-letteratura marjana Spanjola kollha kemm hi.

Sant'Ildefonzu twieled fil-belt ta' Toledo, fi Spanja madwar is-sena 607. Meta kien għadu zagħżuġ hafna, dahal fil-monasteru Benedittin ta' San Kożma u Damjan, f'Agali, u iktar tard ġie magħżul bhala Abbati ta' dik il-komunita' reliġjuża. Fis-sena 657, sar arċisqof tal-belt fejn twieled u baqa' jriegħi dik id-djoċesi sa mewtu.

Barra mill-hidma pastorali bla heda, Sant'Ildefonzu, għamel ukoll attivita' letterarja intensa. Miet fit-23 ta' Jannar tas-sena 667.

Kien maghruf, fuq kollox, għad-devozzjoni, kollha herqa li kellu lejn l-Imqaddsa Vergni Marija. Huma xhieda ta' din l-imhabba tiegħu, ċerti espressjonijiet li nsibu f'kitbietu, speċjalment fl-opra ewlenija tiegħu "*Liber de Virginitate perpetua S. Mariae, contra tres infideles*" (P.L.76,53-110). Dik l-opra, barra mill-prologu jew dahla, fiha wkoll tliet taqsimiet.

- Fl-ewwel taqsima, huwa, jwaqqa' t-tagħlim qarrieq ta' wiehed Lhudi li ismu ma jissemmhiex u taż-żewġ eretiċi, Ġovinjano u Elvidju. Barra minn hekk, Sant'Ildefonzu, jiddefendi d-duttrina vera dwar il-verginita' ta' Marija.
- Fit-tieni taqsima, hemm qisu trattat Kristologiku, li fih permezz ta' provi mill-Iskrittura Mqaddsa, juri li Kristu huwa verament Alla u l-Messija.

- Fit-tielet taqsima li tista' titqies bhala "*trattat ta' Marjologija*" jinsisti fuq żewġ punti fundamentali;

(i) Il-Maternita' Divina u l-prerogattivi tal-Madonna bhala Omm t'Alla.

(ii) Il-qima li tisthoqq lil Marija bhala Sultana ta' l-univers u li tikkonsisti fis-servizz li għandu jinghata lilha għaliex hija Omm t'Alla u għas-sehem tagħha fil-fidwa tagħna.

Fil-kapitlu tnax (12) ta' din l-opra insibu l-aqwa kitbiet taht għamla ta' talb lil Marija li għad fadal mill-awturi ta' l-ewwel millenju. F'dawn it-talbiet ta' San Ildefonzu hemm referenza kemm għar-rabta bejn Marija u l-Ispirtu s-Santu kif ukoll dwar il-konsagrazzjoni ta' l-insara lill-Madonna.

San Ildefonzu bir-raġun kollu ġie msejjah "*id-Duttur tar-regalita' ta' Marija u tas-servitu' marjana.*"

Kiteb diversi opri ohra ta' livell teologiku għoli, li fihom jingabar il-wirt tradizzjonali tal-Missirijiet tal-Knisja l-iktar importanti. San Ildefonzu nebbah il-poeta spanjol Lope de Vega biex jikteb il-play bit-titlu "*El Capellan de la Virgen*" u kien ukoll is-sugġett ta' diversi pitturi u affreski ta' El Greco.

Din it-talba li hawn taht hija mehuda mill-"*Libellus de Corona Virginis*" (Kap.IX, *igne Patrologia Latina*, 96).

Sant'Ildefonzu kien maghruf għat-titli mill-isbaħ li huwa kien johloq biex bihom ifahhar il-Vergni Marija (Theotokos). Ninnotaw f'din



it-talb, it-tixbihat magħzula li huwa vvinta sabiex ifaħhar u jqim lil Omm Alla u Omm il-bnedmin. Isejhlha fost l-ohrajn, wied ta' ħniena, xmara ta' sliem u ta' grazzja, Tron tal-maesta divina, tempju ta' Kristu, Gharusa tiegħu, f'jur ta' sbuhija u titli ohra.

Jikkonkludi din it-talba billi jistqarr, li l-persuna illi tagħraf lil Marija, qatt ma tixba'

tixtieq il-hlewwa tagħha u għalhekk thoss il-htieġa li thobbha dejjem iktar u tkanta t-tiffhir tagħha. Difatti, qatt ma naslu biex lill-Madonna nħobbuha daqs kemm jisthoqqilha, u li nfahhruha kemm jixirqilha. Għalhekk qatt ma hija mitmuma għal kollox fid-devoti tagħha, ix-xewqa li jħobbuha iktar u ma jehdewx li jfahhruha. ♦

## **Marija, ghajn ta' ħniena**

*Sliem ghalik,*

*Ghajn tal-ħniena,*

*Xmara ta' sliem u ta' grazzja,*

*Dija ta' safa,*

*Nida tal-widien,*

*Omm t'Alla u Omm tal-maħfra.*

*Sliem ghalik,*

*Helsien waħdieni ta' wliedek*

*Tron sollenni tal-Maesta` Divina,*

*Dar fejn ghammar Kristu*

*U tempju tiegħu;*

*Triq għall-ħajja,*

*Ġilju tal-kastita`.*

*Sliem ghalik,*

*Gharusa ta' Kristu,*

*Siġra kollha fjuri ta' sbuhija li tiġbdek.*

*Kollha kemm inti sabiha*

*Jixraqlek kull ġieħ*

*Ebda mara ma kienet tixbaħ lilek*

*U l-anqas tista' tkun.*

*Aħna nsellmulek Mara wisq miqjuma,*

*Bla tebgħa ruħek, sempliċi qalbek, safi ġismek,*

*Inti lesta li taħfer u thenn,*


*Għażiża għal Alla, maħbuba fuq kulħadd.*

*Min iduqek jixtieqek b'herqa ikbar*

*Jibqagħlu għatx għal hlewvietek, kollha qdusija*

*U qatt ma tixba' xewqatu*


*Li jħobbok u jfahhrek. Amen.*



# Hsibijiet Marjanu



mill-ktieb  
ta' l-Isqof Don Tonino Bello  
miġburin minn A.C.M.



## Marija Omm Kristu Rxuxtat

Hafna nies jistaqsu b'ċerta kurżita`  
“*Għaliex il-Vangelu, filwaqt li jtkellem  
dwar id-dehriet ta' Ġesu`, fl-ghodwa ta'  
l-Għid lil diversi nies, fosthom lil  
Madalena, lin-nisa twajba u  
lid-dixxipli, ma jsemmi ebda dehra ta'  
Ġesu` lil Ommu Marija?*”

Għal din il-mistoqsija, jien għandi  
tweġiba sempliċi:

“*Għax ma kienx hemm bżonn*”.

Ma kienx hemm bżonn li Ġesu` jidher  
lil Marija għax hija kienet hemm, Hu u  
jirxoxta.

Fil-verita`, it-teologi jgħidulna, li  
l-ġrajja ta' l-Irroxat ma saritx quddiem  
għajnejn in-nies. Izda, jien naħseb, li kien  
hemm eċċezzjoni. Marija kellha tkun  
preżenti, f'din l-aqwa Ġrajja ta' l-Istorja.

- Kif hi u hi biss kienet preżenti  
fl-Inkarnazzjoni ta' l-Iben.
- Kif hi kellha l-privileġġ li tkun preżenti  
fit-Twelid ta' binha.
- Hekk ukoll, kellha tkun hi li rat lil Ġesu`  
hiereġ mill-qabar, fejn kien midfun.

L-ohrajn kollha, il-Madalena, in-nisa  
twajba u d-dixxipli kienu xhieda li raw lil  
Kristu li kien diġa` rxoxta. Izda Marija rat  
lil Kristu hu u jqum mill-imwiet.

Wara kollox, tant kien hemm rabta  
ntima bejniethom li Marija dejjem kienet  
preżenti u ssiehbet ma' Binha Ġesu` fil-  
ġrajjet l-aktar mportanti tas-salvazzjoni.

Kieku Marija ma' ratx lil Binha jirxoxta,  
bir-raġun, konna nġhidu, li dan in-nuqqas  
ma kienx ġustifikat.

## TALBIET

**Imqaddsa Marija,  
Omm Kristu Rxuxtat...**

- Qajjimna min-nghas.
- Kun int stess li tħabbrilna fil-qalba tal-  
lejl li “*Illum hu l-Għid il-Kbir*”.
- La toqghodx tistenna li jisbaħ.
- La toqghodx tistenna li n-nisa twajba  
jigu hdejn il-qabar bil-fwejjah.
- Ejja qabilhom Int
  - bid-dija ta' Kristu Rxuxtat tidli fuq  
għajnejk





- u bil-fwieha tax-xhieda diretta u ġenwina tieghek

Meta Marija ta' Magdala, Marija omm Ġakbu u l-ohrajn  
jaslu fil-ġnien fejn kien midfun Ġesu`  
isibuna diġa` mqajmin  
u jsiru jafu li Int, O Marija,  
kont hemm diġa` qabilhom,  
l-unika waħda li rajt b'għajnejk stess  
il-ġlieda bejn il-Hajja u l-Mewt.

Mhux għax ahna ma noqogħdux fuq  
il-kliem  
ta' Marija Madalena u l-ohrajn.

Izda ahna tant inhossu dwiefer il-mewt  
johonquna, illi x-xhieda tagħhom donnha  
mhix biżżejjed.

Veru, n-nisa twajba u d-dixxipli raw  
it-trijonf ta' Kristu Rebbieh li qam  
mill-mewt, izda huma ma rawx it-telfa ta'  
l-ghadu li hi l-mewt.

Int biss, O Marija, tista tiżgurana li  
l-mewt sfat meġhluha u meqruda tassew  
għax int rajtha mishuqa ma' l-art.

### Imqaddsa Marija, Omm Kristu Rxuxtat

- aġtina ċ-ċertezza, li minkejja kollox  
il-mewt ma taħkimx aktar fuqna.

Serrhilna rasna u żgurana

- li l-gwerer, l-ingustizzji u t-tbatijiet  
tal-fuqra għad jintemmu
- li l-problemi tal-ġuħ, tar-rażziżmu u  
tad-droga għad narawhom meġhluha
- li d-dwejjaq, is-solitudni u l-mard għad  
jispiċċaw
- li d-dmugħ tal-vittmi tal-vjolenza u  
tal-mohqrija għad jieqaf u jinxfef, kif  
tinxfef in-nida malli tfegġ ix-xemx  
tar-rebbiegħa.

### Imqaddsa Marija, Omm Kristu Rxuxtat

nehhielna minn fuq wiċċna l għamad  
tad-disperazzjoni

- u warrab għal dejjem minn quddiemna,  
l-faxex tad-dnubiet li kienu jkeffnuna.

Minkejja li fid-dinja hawn nuqqas ta'  
xogħol, ta' djar u ta' ikel

- ferrahna bl-inbid ġdid tal-hena
- u bil-ħmira l-ġdida tal-Għid  
tas-solidarjeta`.

Dewwaqna ffit il-paċi, thalliniex li  
nimitaw aktar lil Ġuda

- harisna mill-bewsa tat-tradiment
- ehles lil ruhna mill-irbit ta' l-egoizmu.

U nissel fina t-tama  
li meta jasal il-mument deċisiv tal-punt  
tal-mewt tagħna,  
jigri lilna dak li ġara lil Ġesu`.  
Kif Ġesu` rebah il-mewt  
hekk ukoll nirbhuha ahna,  
u nqumu għall-hajja ġdida. ♦

# Marian Apparitions

Rev. Emanuel Magro



*“The Word became flesh,  
he lived among us,  
and we saw his glory,  
the glory that he has  
from the Father  
as only Son of the Father,  
full of grace and truth”*

*(New Jerusalem Bible Jn 1:14)*

The incarnation of our Lord Jesus Christ reveals that human nature is not only capable of receiving and of dialoging with the divine but also that human nature is capable of expressing the divine. God became human and showed his divinity through his humanity. The fact of the incarnation discloses God's free and loving decision to make Godself visible to human beings and to participate in human life. By sharing our human nature Jesus Christ showed us the way to the Father through the Holy Spirit and is waiting for us



to be with Him for all eternity in heaven. No other person or event except the incarnation, life, death and resurrection of Jesus Christ reveal fully and completely to us who God is and what God intends for humanity and creation. Our Lord Jesus Christ is the only mediator who manifests God to us. In and through him God has revealed Godself as well as God's loving plan of salvation.


The event of the incarnation of Jesus Christ is the context to understand the apparitions of the Blessed Virgin Mary. These apparitions are God's initiative to make Godself once again visible in a mediated way, in Mary the mother of His only Begotten Son. These apparitions and their messages do not add something new that Jesus has not revealed about God. They are private revelations. Even those apparitions that are approved by the Church are private revelations. As private revelations they do not have a binding character on the faithful in the same way as the public revelation of God in and through Jesus Christ does. Whereas the faithful are to believe all that Jesus Christ has disclosed about God in and through his person, behavior, ministry, death and resurrection, believers are free to believe or not in the apparitions. Apparitions cannot and are not to be considered as part of the doctrinal teachings of the Church.

One of the criteria to evaluate the authenticity of an apparition is in fact whether the message conveyed by Mary to the visionaries is in line with the revealed content of faith. A common characteristic of the message passed on by Mary in her apparitions is an invitation to return back to the Gospel message of repentance and conversion. A feature of a genuine apparition is its agreement with faith and morals as well as its promotion of faith in God, Jesus Christ and of serving humanity. Authentic apparitions cannot be in contradiction to the Gospel and the teachings of our Church. The faithful are to be aware of this and employ this principle as one of the means to discern the authenticity of any news of a new apparition of Mary. It is only the Church that has the right and responsibility to declare whether the message of any apparition is in accordance with the teachings of Jesus Christ as interpreted and professed by the Church.

Apparitions remind us that while God remains invisible God desires to participate in human life. Through the mediation of Mary God reminds us of the public revelation of Godself in and through His only Son. God also invites us to renew our faith, to heed the call of Jesus to repent and believe in God's kingdom, to love one another in the same way God loves us. Apparitions offer support and encouragement for our spiritual life.

Nonetheless, apparitions are not the classical and the most important ways that God communicates with human beings. Neither are they the normal channels to enter into dialogue with the Divine. The faithful are to be careful not to be carried away by the sensationalism that normally accompanies an apparition. Believers are to prefer their celebration and their participation in the sacraments. The sacraments far surpass apparitions. They are the established means instituted by Christ himself so that God and we enter into dialogue and communion with one another.♦

# Mill-Hajja tas-Santwarju



miġbura minn  
**Ivan Attard**

## OTTUBRU 2007

**Is-Sibt, 20:** Ġie amministrat is-Sagrament tal-Magħmudija liċ-ċkejna Jake-Carol Portelli, bint Antonio u MaryAnne Portelli mill-parroċċa tal-Mellieha (Malta). Iċ-ċelebrant kien l-Arċipriet ta' Ghajnsielem, il-Kan. Frankie Bajada.

**Il-Hamis, 25:** Saret Quddiesa ta' Radd il-Hajr lil Alla fil-Kappella tal-Madonna ta' Pinu fl-okkażjoni tal-25 Anniversarju miż-Żwieġ ta' Charles u Marion Grima mill-Fgura. Qaddes ir-Rettur Dun Gerard Buhagiar.

**Il-Ġimgħa, 26:** Ġie amministrat is-Sagrament tal-Magħmudija lil Lisa Apap, bint Francis u Rose Apap. Iċ-ċelebrant kien Dun Jesmond Apap SDB.

**Il-Hadd, 28:** Ġiet iċċelebrata Quddiesa li fiha nghata s-Sagrament tal-Magħmudija lil Janica, bint Melissa Grima u John Sultana. Iċ-ċelebrant kien Mons. Salv Grima.

## Pellegrinaġġi

**It-Tlieta, 16:** Hdax-il persuna attendew għal pellegrinaġġ immexxi minn Fr. Terry Raj. Disa' minnhom ġew minn partijiet differenti ta' l-Awstralja filwaqt li t-tnejn l-oħra kienu minn New Zealand.

## NOVEMBRU 2007

**Is-Sibt, 3:** Ġiet iċċelebrata Quddiesa organizzata mill-Grupp Fergha Ewkaristika. Mexxa Fr. John Muscat.

**Il-Hadd, 4:** Saret Quddiesa ta' Ringrazzjament lil Alla u lill-Madonna ta' Pinu fl-okkażjoni tal-Ġublew tal-Fidda miż-Żwieġ ta' John u Josephine Saliba. Qaddes Fr. Alfred Schiberras OFM.

**It-Tlieta, 6:** Kellna ż-żjara ta' Mons. Guido Calleja li qiegħed jaqdi l-missjoni saċerdotali tiegħu ġewwa l-Istati Uniti ta' l-Amerika. Huwa ġie jinviżta





lill-Madonna ta' Pinu u tela' b'fidi, devozzjoni u fiduċja fuq l-Gholja ta' Għammar.

**Il-Hamis, 8:** Saret Quddiesa ta' Ringrazzjament lil Alla għall-ghajjnuna f' diżgrazzja.


**L-Erbgha, 21:** Illum, is-Santwarju kellu ż-żjara tal-President ta' Malta, l-E.T. Dr. Edward Fenech Adami li kien akkumpanjat mill-assistenti tiegħu. Huwa gie milqugh mis-Sindku ta' l-Għarb, is-Sur David Apap, u mir-Rettur tas-Santwarju, Dun Gerard Buhagiar.

Il-President għadda xi hin ta' talb fis-skiet fil-Kappella tal-Madonna ta' Pinu u wara, ir-Rettur urieh il-proġett ta' restawr estensiv li qed isir fuq il-pitturi ta' Envin Cremona (bil-ghajjnuna sponsorjata tal-BOV) u proġetti ohra li qeghdin isiru fis-Santwarju. Il-President ta' Malta wera l-apprezzament tiegħu għal dan ix-xogħol li qed isir.



**Il-Hamis, 22:** F'inqas minn 24 siegħa, is-Santwarju reġa' kellu żjara importanti ohra.

Dan għaliex f'dan il-jum, żar is-Santwarju l-E.T. Mons. Pawlu Cremona O.P., Arċisqof ta' Malta. Jakkumpanjawh matul din iż-żjara kien hemm l-erba' saċerdoti li qed jgħinuh



u joqogħdu miegħu. Wara li ċelebraw Quddiesa fil-Kappella tal-Madonna ta' Pinu u talbu fuqna lkoll il-harsien ta' Ommna Marija, huma kellhom laqgħa soċjali flimkien mar-Rettur.



*Pellegrinaġġi:*

**It-Tlieta, 6:**

Pellegrinaġġ mill-Parroċċa ta' San Gejtanu (il-Hamrun) bhala parti minn Ġimgħa ta' talb u riflessjoni dwar "*is-sistema ta' ċelloli parrokkjali għall-evanġelizzazzjoni*" organizzata mill-istess parroċċa. Kienu b'kollox 39 persuna. Il-pellegrinaġġ intemm b'quddiesa li kienet immexxija mill-Kappillan Dun Pawl Fenech.

**L-Erbgħa, 7:** Pellegrinaġġ mill-Parroċċa tal-Madonna ta' Loreto, Ghajnsielem, immexxi minn Tereza Costa. Saret Quddiesa minn Dun Anton Attard.

**Il-Ġimgħa, 16:** Pellegrinaġġ għall-istudenti bniet ta' Grade 5 li jattendu St. Joseph B.L.B.

**L-Erbgħa, 21:** Grupp ta' 24 persuna mill-Parroċċi taż-Żejtun, Żabbar u Wied il-Għajn għamlu żjara lis-Santwarju waqt pellegrinaġġ li kien organizzat għalihom.

## DIĊEMBRU 2007


**Is-Sibt, 1:**

Saret Konċelebrazzjoni Solenni fis-Santwarju tal-Madonna ta' Pinu mmexxija mill-E.T. Mons. Isqof Mario Grech flimkien mal-Kappillani u l-Arċiprieti tal-Parroċċi kollha ta' Għawdex.



F'din l-okkażjoni, Mons. Isqof fetah u ffi ċ ċ j a l m e n t ċ-ċelebrazzjonijiet li ser jiġu organizzati

matul is-sena 2008 biex ifakkru l-125 sena mis-Sejha tal-Madonna Ta' Pinu lil Karmela Grima u lil Frangisk Portelli. Fl-omelija tiegħu, Mons. Isqof heġġeġ lill-insara Maltin u Għawdxin biex iżuru dan is-Santwarju: "*Jien nixtieq li dan is-Santwarju jkun 'Oasi' ta' spiritwalita', ta' spiritwalita' Marjana. Nixtieq li niffrekwentawh iżjed biex insibu dan il-kenn li toffrilna Marija meta tressaqna lejn Binha Ġesu'. Ejjew kull nhar ta' Erbgħa, f'nofs il-ġimgħa, nieqfu f'it mir-rittmu tal-ħajja, niġu f'dan is-santwarju biex insibu l-mistrieħ tagħna fi hdan Marija. Iva fi hdan Marija nsibu lil Ġesu', il-paċi tagħna u tal-familja tagħna.*"







# **Id-Dehra tal-Madonna fi Guadalupe**

Kitba ta' Dun Mikiel Galea  
Illustrazzjonijiet ta' Christine Renée Simonic

***Kien nhar id-disgħa ta' Diċembru  
1531. Juan Diego, raġel mill-Messiku  
kien sejjer bil-mixi mir-raħal ċkejken  
tiegħu lejn il-Belt.***



***Hekk kif wasal fuq l-gholja ta' Tepeyac,  
dehritlu l-Madonna, illum imsejha:  
il-Madonna ta' Guadalupe.***


***Fost l-ohrajn il-Madonna  
talbitu jgħid lill-Awtoritajiet  
tal-Knisja biex jibnulha  
monasteru fuq dik il-gholja.***






**Juan Diego mar ghand l-Isqof tal-post,  
Fray Juan de Zumarraga u qallu  
bil-messagġ tal-Madonna.**

**L-isqof ma riedx jemmnu...  
Talbu sinjal mirakuluż biex  
jipprova dak li kien qed jghidlu.**



**Ghad li kienet ix-xitwa,  
u fix-xitwa ma jikberx ward,  
il-Madonna qalet lil Juan Diego li se tippovdilu  
l-ward bhala sinjal mirakuluż tad-dehra tagħha.**




**Juan Diego mexa kemmxejn u sab  
bukket ward imsejjah ċentifolju kastiljan.  
(roses honor).**



**Juan Diego ġabru,  
geżwru f'biċċa drap  
u hadu lill-isqof.**



**Hekk kif hadu lill-isqof u tah il-ward,  
fuq il-biċċa drapp dehret l-immagni  
tal-Madonna, imsejha:  
il-Madonna ta' Guadalupe.**







ikompli minn paġna 29



Ġie nmiedi wkoll il-logo li ntagħzel għal matul din is-sena: "Ejja... *Fi hdan Marija ssib lil Ġesu`.*" Il-kelma "Ejja..." hija l-ewwel kelma li harget tidwi mill-kwadru tal-Madonna Ta' Pinu nhar it-22 ta' Ġunju 1883 meta sejhet lil Karmni Grima. Din is-sejha, ghadha tidwi minn dan is-Santwarju lilna lkoll, fejn il-Madonna qed tistedinna biex ninxtehtu fi hdanha biex niltaqghu ma' Binha Ġesu`.

**Il-Ġimgha, 7:** Lejliet is-Solennita` ta' l-Immakulata Kunċizzjoni, saret il-Velja ta' l-Immakulata fis-Santwarju Ta' Pinu. Il-Velja kienet tikkonsisti f'qari ta' siltiet mill-Iskrittura, kant ta' Salmi, riflessjonijiet mill-Padri tal-Knisja, kannt u purċissjoni *aux flambaux*.



**Il-Ġimgha, 14:** Saret Quddiesa fl-okkażjoni tat-30 Anniversarju miż-Żwieġ bejn John u Mary Portelli mill-Parroċċa tal-Viżitazzjoni (Għarb). Qaddes il-Kan. Ġużepp Tabone.

**It-Tnejn, 24:** Solennita` tat-Twelid ta' Sidna Ġesu` Kristu (il-Milied). Għall-ewwel darba, fil-lejl tal-Milied, sar il-*Carol Singing* li kien animat mill-Kor *Nativitas* tas-Sočjeta` Filarmonika *Victory* tax-Xagħra. Dan beda fil-11.00pm. Fil-11.30pm imbagħad bdiet Konċelebrazzjoni Solenni mmexxija mill-E.T. Mons. Nikol Ġ. Cauchi, Isqof *Emeritus*. Din kienet tinkludi l-priedka tradizzjoni tat-tifel li din is-sena saret minn Matthew Bajada u r-reċita tas-Salmi.



- Is-Sibt, 29:** Ġie iċċelebrat is-Sagrament taż-Żwieġ bejn Joseph Agius u Patricia Debrincat. Iċ-ċelebrant kien Dun Gerard Buhagiar, Rettur.
- It-Tnejn, 31:** L-ahħar jum tas-sena ċivili. Ġiet iċċelebrata Quddiesa minn Patri Charles Delia S.J. flimkien ma' żewġ reliġjużi Dorotej b'radd il-ħajr lit-Trinita` Qaddisa u lill-Imqaddsa Verġni Marija.
- Pellegrinaġġi:*
- L-Erbgħa, 5:** Pellegrinaġġ ta' 40 persuna mill-Parroċċa ta' Ghajnsielem. Dan il-pellegrinaġġ kien immexxi minn Tereza Costa u għalaq b'Quddiesa li kienet iċċelebrata minn Dun Joe Cardona (min-Nadur).
- Il-Ġimgħa, 7:** Tletin student minn St. Joseph School (Blata l Bajda) għamlu zjara fis Santwarju. Sar talb fis-skiet fil-Kappella tal-Madonna. Mexxiet Defnie Debono.

## JANNAR 2008

- It-Tlieta, 15:** Saret Quddiesa ta' Radd il-ħajr lil Alla fl-okkażjoni ta' għeluq il-25 Anniversarju miż-Żwieġ ta' John u Doris Saliba (Victoria).
- Il-Hamis, 24:** Saret Quddiesa ta' Ringrazzjament lil Alla minn Dun David Gauci.
- Il-Ġimgħa, 25:** Numru ta' saċerdoti kkonċelebraw flimkien waqt li poġġew is-Saċerdozju tagħhom taħt il-harsien ta' Ommna Marija. Dawn kienu Fr. Michael Bellizzi, Fr. Dione Cutajar, Fr. Ino Scicluna, Fr. Ruben Micallef, Fr. Louis Farrugia, Fr. John Borg, Fr. Mario Said, Fr. Joe Grech, Fr. Simon Scicluna u Fr. John Muscat.
- Is-Sibt, 26:** Fl-okkażjoni tal-125 Anniversarju mis-Sejha tal-Madonna ta' Pinu, saret Quddiesa bis-sehem tal-familja fis-Santwarju. Waqt din il-Quddiesa, saret it-Tifkira Popolari tat-Tieġ tal-Madonna. Mexxa l-Quddiesa, ir-Rettur Dun Gerard Buhagiar u għaliha kienu mistiedna l-koppji miżżewġa. Wara l-Omelija, sar it-tiġdid tal-Wegħdiet tal-Magħmudija u taż-Żwieġ. Fi tmiem il-Quddiesa, saret talba speċjali lill-Madonna ta' Pinu - kull familja preżenti ġiet imqieghda taħt il-protezzjoni ta' Ommna Marija. Iċ-ċelebrazzjoni kienet animata minn *Scola Cantorum Jubilate*.
- Pellegrinaġġi:*
- L-Erbgħa, 2:** Pellegrinaġġ mill-Parroċċa ta' San Ġwann Battista (Xewkija) organizzat mill-Moviment Ewkaristiku.
- It-Tlieta, 8:** Sar pellegrinaġġ ta' ringrazzjament lil Alla ta' grazzja maqluġha lill-familja Buhagiar mis-Siġġiewi, Malta.
- Is-Sibt, 12:** Pellegrinaġġ ta' 40 persuna minn Bologna (l-Italja). Waqt dan il-pellegrinaġġ, is-saċerdot preżenti qieghed l-intenzjonijiet tal-Q.T. Papa Benedittu XVI u tal-Knisja Universali taħt il-protezzjoni tal-Qalb bla tebgħa ta' Marija.
- L-Erbgħa, 16:** Pellegrinaġġ mill-Parroċċa ta' Sant'Anna, Marsascula.
- L-Erbgħa 30:** Fl-okkażjoni tal-Ġimgħa ta' l-Azzjoni Kattolika fil-Parroċċa ta' San Girgor il-Kbir (Kerċem), sar pellegrinaġġ u ġiet iċċelebrata Quddiesa fil-Bażilika tal-Madonna ta' Pinu. Mexxa l-Quddiesa, Mons. Girgor Grech, Direttur Spiritwali ta' l-Azzjoni Kattolika f'Kerċem.

Bernard Häring

The  
**SONG**  
of the  
**SERVANT**

Biblical meditations  
on Mary, the mother  
and model of the Church

# L-Għanja tal-Qaddejja (1 Parti)

*Mill-ktieb ta' Bernard Häring,  
maqlub għall-Malti  
minn Francesco Pio Attard*

l-Konċilju. Hu hadem hafna biex iġib 'il quddiem l-ispiritwalità fi Knisja mgedda u oppona bil-qawwi l-legalizmu u l-ipokrisija fl-istituzzjoni ekkleżjastika.

Häring hu konvint li “*l-Knisja qatt ma tista' tifhem tabilhaqq l-għaqda tagħha ma' Kristu u s-servizz tagħha lill-Evangeliu mingħajr imħabba u għarfien profondi ta' Marija, omm il-Mulej tagħna u ommna wkoll*”. Fil-ktieb tiegħu *The Song of the Servant*, ippubblikat fl-1977, hu jdur fuq l-Iskrittura biex jislet meditazzjonijiet mill-isbaħ fuq Marija, l-omm u l-mudell tal-Knisja. Din wara kolloxx hi l-vizjoni tal-Konċilju Vatikan II, kif naqraw fil-kostituzzjoni dommatika fuq il-Knisja *Lumen Gentium*, li tiddedika t-tmien u l-aħħar kapitlu tagħha lil dan l-aspett tal-persuna ta' Marija. “*Aħna nqimu lil Marija, is-Sultana tal-profeti u l-appostli, il-mara kuraġġjuża, il-qaddejja umli ta' Alla u tal-bnedmin, dik li tghix fis-shih il-ligi l-gdida tal-Beatitudnijiet. B'dak kollu li hi u li tghidilna, hi tmexxina lejn Kristu*”, ikompli jistqarr Häring. Kull riflessjoni fil-ktieb ta' Häring tispiċċa b'talba sabiha lil Alla u lil Marija.

Minn din il-harġa r-rivista *Madonna Ta' Pinu* sa tibda toffrirkom, edizzjoni wara l-oħra, it-traduzzjoni għall-Malti ta' dan il-ktieb, *L-Għanja tal-Qaddejja*, kapitlu b'kapitlu.

## Dahla ghas-sensiela

Bernard Häring (1912-1998) hu meqjus wiehed mill-akbar teologi morali li kellha l-Knisja Kattolika fis-seklu ghoxrin. Imwieled fil-Ġermanja, hu ssieheb ma' l-ordni tar-Redentoristi u hadem bhala tabib fl-armata Ġermaniża waqt it-Tieni Gwerra Dinjija. L-aqwa xogħol tiegħu fil-qasam tat-teoloġija morali hu l-kompjendju fi tliet volumi *The Law of Christ*, li wara l-pubblikazzjoni tiegħu ġie maqlub f'iktar minn tnax-il lingwa oħra. Wara hareġ ukoll tliet volumi oħra bl-isem *Free and faithful in Christ*. Għallem it-teoloġija morali fl-*Akkademja Alfonsjana* ta' Ruma mill-1950 sa l-1986. Ghalkemm fi żmien il-pontifikat tal-papa Piju XII ix-xogħlijiet tiegħu ma tantx dehru f'dawl sabiħ minħabba l-“*liberalizmu*” tiegħu, Ġwanni XXIII riedu bhala *peritus* fil-Konċilju Vatikan II (1962-1965). Filfatt jibqa' magħruf bhala wiehed mill-promuturi kbar ta' riforma fil-Knisja qabel, tul u anki wara





Bernard Häring,  
l-awtur tal-ktieb

## Marija, Sinjal tat-Tama

Qalb kultura "maskilista" li kienet thares 'l isfel lejn in-nisa, l-ewwel pagħni ta' l-Iskrittura Mqaddsa jenfasizzaw id-dinjita' ugwali tar-raġel u l-mara. "U qal Alla: 'Ejjew naghmlu lill-bniedem fuq ix-xbieha tagħna, fuq xbihetna naghmluh' Għalhekk Alla ħalaq lill-bniedem fix-xbieha tiegħu, fix-xbieha ta' Alla. Raġel u mara għamilhom" (Ġen 1:26-27). Ir-raġel u l-mara flimkien għandhom din il-missjoni li jkunu għal xulxin, xbieha ta' Alla: tal-fedelta' tiegħu, tat-tjieba tiegħu, ta' l-imħabba qawwija tiegħu. Nistgħu biss nibku bl-ugħigh meta naraw li t-tnejn li huma ttradew id-dinjita' tagħhom minflok ma laqgħu lil xulxin bħala don ta' Alla u fahħruh flimkien. Huma jsiru egoisti, u lil Alla jaħbuh flok jirrivela. Minkejja dan, il-wegħda ta' Alla hi magħhom sa mill-bidu. Għad jigu Adam ġdid u Eva ġdida. Il-mara hi sinjal ta' tama: "Il-Mulej Alla qal lis-serp: 'Inqajjem mibegħda bejnek u bejn il-mara, bejn nislek u bejn nisilha: hu jishaqlek rasek, u int iddur għal għarqubu'" (Ġen 3:14-15).


Ir-rebbieh fuq l-ispirti arroganti u hżiena sa jkun Ġesu` Kristu, l-Adam il-ġdid, imma l-wegħda tal-Feddej iddaħħalna fiha l-figura tal-mara umli u kuraġġjuża li hi magħzula biex tkun sinjal kontra l-hażin, kontra dawk kollha li fl-arroganza u l-kburija tagħhom jirrifjutaw li jaduraw lil Alla u m'humieq kapaċi jhobbu l-proxxmu tagħhom. Alla jwiegħed mara li tkun

xbieha vera ta' Alla, li n-nisel tagħha sa juri t-tjieba u l-fedelta' kollha ta' Alla. Hu jsir ix-xbieha li tidher ta' Alla li ma jidherx, u l-Eva l-ġdida tkun is-sieħba tiegħu fl-umilta' u s-safa tagħha.

Fi żmien ta' tiġrib kbir, il-profeta Isaija, imdawwal mill-Ispirtu ta' Alla, jistieden lis-sultan ta' Ġuda biex jitlob sinjal li Alla sa jehles lill-poplu tiegħu. Imma s-sultan jirrifjuta li jemmen u jitlob sinjal. U minkejja dan, Alla jwiegħed permezz tal-profeta tiegħu: "Is-sinjal jagħtihulkom Sidi stess. Araw, ix-xebba tiled u jkollha iben, u ssemih Ghimmanu-El" (Is 7:14). F'Israel il-missier kellu d-dritt li jagħti isem lil ibnu. Hu privileġġ liema bħalu li hi mara li tagħti lill-Feddej imwiegħed l-isem Ghimmanu-El, li hu, Alla magħna. Alla jkun magħha "Il-Mulej miegħek". Hi tesperjenza, b'mod uniku, lil Alla qrib tagħha. L-eżistenza kollha tagħha tkellimna fuq haġa waħda: "Il-Mulej hu fil-qrib".

Isaija jkompli jitkellem fuq il-profezija kbira tal-verġni li tiled lil Dak li hi ssejjahlu Ghimmanu-El, u joffrilna l-viżjoni glorjuża tal-Feddej li għad irid jiġi: "Tweldilna tifel, ingħatalna Iben; it-tmexxija tkun fuq spallejh, u ismu jissejjah Kunsillier ta' l-għaġeb, Alla setgħan, Missier għal dejjem, Prinċep tal-paċi, u ma jkunx hemm tmiem għas-saltna u s-sliem tiegħu" (Is 9:5-7).

Bilkemm jista' jkollna dubju li fil-familja ta' Marija dawn il-wegħdiet spiss kienu jiġu mmeditati u li, flimkien, kienu jgħannu l-għanjiet kbar tat-tieni Isaija fuq it-tcma tal-qaddej ta' Jahweh. Billi l-verġni kienet għal sekli shaħ sinjal tal-wegħda ta' Alla lill-poplu tiegħu, allura Marija, imdawla mill-Ispirtu s-Santu, kienet tgħix it-tama u l-istennija ta' Israel. Il-ħajja kollha tagħha ssir it-talba mħegġa ta' l-avvent it twil: "Qatru, smewwiet, minn fuqna u ħa tinzel xita tal-ġustizzja; ħalli tinfetaħ l-art biex tinbet is-salvazzjoni, u ħalli tikber magħha l-ġustizzja; jien, il-Mulej, ħlaqtha" (Is 45:8). Sa



minn qabel ma rċiviet il-messaġġ ta' l-aŋġlu li hi kienet il-magħżula, Marija, l-isbah bint ta' Sijon, żgur kienet titlob kuljum li jinfetah il-ġuf tal-mara magħżula halli toħroġ is-salvazzjoni. Il-wegħda u l-barka ta' Alla kienu magħha minn qabel ma setgħet tkun taf li hi kienet dik magħżula biex tagħti lill-Messija l-isem sabih ta' "*Ghimmanu-El*", "*Alla magħna*".

Żgur li Marija għexet intensament il-kariżma tal-verġni li tgħix dejjem tishar fl-istennija tal-miġja tal-Mulej. F'San Ġwann, li ġie fdat minn Ġesù f'idejn Marija, u li lilu giet fdata Marija, titlahham din il-kariżma speċjali tal-verġni. Hu "*dak li jistenna l-miġja tal-Mulej*" (ara Ġw 21:20-23). Din il-kariżma tingħata bl-oghla mod lil Marija. Iż-żejt fil-musbieh tagħha qed jaqbad; l-eżistenza kollha tagħha tixxennaq għall-Mulej, lesta biex tilqgħu meta jasal.

Jekk irridu tabilhaqq nagħtu qima lil Marija, is-sinjal il-kbir tal-wegħda, l-Eva ġdida, jehtieġ fuq kollox napprezzaw il-kariżma ta' min jishar u jinsab dejjem lesta. Ir-raġel u l-mara fil-kumplimentarjeta` tagħhom għandhom jimxu wara l-Adam u l-Eva ġodda, jippruvaw isiru iktar bis-shih xbieha u xebh ta' Alla, biex jagħmlu viżibbli għal xulxin il-preżenza ta' Alla: "*Alla magħna*".

Il-Mulej jiġi jum wara jum f'tant doni u fil-htigijiet tal-proxxmu tagħna. Hu jsejhlina u jridna nkunu miegħu u nagħtu ġieħ lill-miġja tiegħu. Imberkin ahna jekk nimxu wara Marija, li tishar u hi dejjem lesta.

Infahhruk, Alla, Missier li tista' kollox,  
talli fil-Verġni  
tajt lill-poplu tiegħek u lill-bnedmin kollha  
is-sinjal il-kbir tat-tama fil-miġja  
ta' Dak li għad jagħmlek għalkollox viżibbli  
għalina,  
l-Ghimmanu-El.  
Nitolbu li kuljum ngħixu ma' Marija  
tama mimlija gratitudni,  
u dejjem nishru, lesta biex inwiegħbu  
bl-eżistenza kollha tagħna  
għas-sejha tiegħek u l miġja tiegħek kollha  
grazzja.

O Marija, kulmeta niftakar fik u nsejjah ismek,  
inhoss fija t-tama u nixxennaq li miegħek insir  
naf  
lill-Ghimmanu-El,  
l-esperjenza ta' kemm Alla hu fil-qrib.  
Irroddlok hajr għat-talb herqan tiegħek,  
għall-istennija tiegħek  
li mtliet fil-miġja tal-Feddej.  
Itlob għalina,  
biex hajjitna tkun radd ta' hajr bla ma jaqta'  
għall-miġja tiegħu,  
u ssir għal hafna  
sinjal ta' tama, ta' fiduċja, u stedina biex ifittxu  
lill-Mulej.  
Amen. ♦





# Grazzi,

# Omm tieghi tas-Sema...

**Settembru -  
Ottubru 2007**

**Informazzjoni miġbura minn  
Edward Depasquale**

**Amerika:** Attard Mary Anne, Bajada Joe & Agnes, Buttigieg Paul & Maria, Camilleri Anthony, Camilleri Denis, Cascun Ġorgina, Galea Anthony, Galea Joseph, Galea Stella, Grima Charlotte, Haber Maria & Mario, Muscat Grace & Joe, Sultana Peter, Tabone Valeria, Vella George & Salvina, Vella Kelina, Vella Mike, Zammit Pawla.

**Awstralja:** Agius Familja, Attard Carmen & John, Attard Salvu, Attard Vicky, Azzopardi Jane, Bigeni Raymond, Borg Agnes & Fred, Borg Clementa, Buttigieg Carmen, Buttigieg Frances, Camilleri Carmen, Camilleri Felicia, Camilleri Kelinu & Saveria, Cauchi Marlene, Cauchi Tonina, Cini Elvira, Debrincat Rita, Farrugia Mary, Galea Rita, Grech J., Mizzi John, Refalo Pauline, Saliba Marianne, Sultana Marija, Teuma Natalina, Vella Carmela, Vella Mary Anne, Zahra Andrew, Zammit Familja, Emilia, Karmenu & Kelina.

**Ewropa:** Birgin Carol, Calleja Sonia, Stanescu Laura Silvia Olga.


**Ghawdex:** Abela Grace, Agius Geraldine, Apap Francis, Attard John, Attard Mary Jane, Attard Sabrina, Axiaq Margaret, Axiaq Sunta, Azzopardi Fr. Francis, Azzopardi Joe, Azzopardi Rita, Azzopardi Sarah, Barnes Debrefny, Borg Ġanni, Borg Carmen, Bugeja Ersilia, Bugeja Marija, Buttigieg Ġanna, Buttigieg Carmen, Buttigieg Mario, Camilleri Jane, Camilleri Nancy, Camilleri Sr. Filomena, Carrington C., Cassar Lorainne, Cauchi Eugenio, Cefai Susan, Cordina Frances, Curmi Emanuel, Curmi Loreta, Cutajar Vincent, Debrincat Karista, Farrugia Carmen, Farrugia Francis, Farrugia John, Farrugia Karen, Galea Ġinzja, Galea Carmen, Galea Josephine, Gatt Joseph, Gauci Joe, Gauci Rodianne, Grech Anna, Grech Joseph, Grech Rose, Grima Manwel, Grima Mary Jane, Mercieca Michael, Mercieca Rose, Micallef Emanuel, Micallef Leli, Mifsud Marija, Muscat Carmela, Muscat Coronata, Muscat Frans, Muscat Jessica, Muscat Josephine, Muscat Rita, Pace Rose Marie, Portelli Marija, Portelli Sylvana, Refalo Roderick, Saliba Carmen, Saliba Josephine, Schembri John, Spiteri Dione, Spiteri Margaret, Spiteri Marilyn, Sultana Carmela, Sultana Mary, Tabone Anna Marija, Tabone George, Tabone Rita, Tabone Rose, Vella Ċetta, Vella Carmen, Xerri Elizabeth, Xuereb Ġanni, Xuereb Familja, Xuereb John, Xuereb Joyce, Zammit Carmel, Zammit Marija.

**Malta:** Abela Imelda, Abela Joseph, Agius Ġovanna, Agius Michael, Anastas Derrick, Apap Marija, Aquilina Mary, Attard Salvu, Attard Yvonne, Baldacchino Fiona, Balzan Carmen, Barbara Vincent, Bezzina Saveria, Bonnici Jeremy, Bonnici Pawlu, Borg Christian, Borg






Ftuh tal-Festi  
1.12.2007



Prezentazzjoni tat-Trabi  
02.02.2008



# mill-Album tal-Festi tal-125 Sena





**Affidament tal-Familji  
lill-Madonna Ta' Pinu  
28.01.2008**



**Pellegrinaġġ  
Djoċesan  
Randan  
09.02.2007**

**Via Sagra  
Djoċesana  
16.03.2007**





# Prezentazzjoni tat-Trabi lill-Madonna Ta' Pinu

miġbura minn Edward Depasquale

Settembru - Ottubru 2007

**Ewropa:** Haynes Boneham William John

**Ghawdex:** Buttigieg Carl, Cassar Azzopardi Sienna Marie, Cirillo Cameron, Cirillo Nicholas Paolo.

**Malta:** Anastasi Arragon, Attard Jake, Avellino Chanelle, Avellino Mirelbe, Axiaq Lauren, Azzopardi Juanka, Baldacchino Charmelle, Baldacchino Vanya, Balzan Nathan, Balzan Daniel, Balzan Sant Thea, Bezzina Amalia, Bitar Ramona, Borg Aidan Joseph, Borg Anthea, Borg Maya, Camilleri Kelsey, Camilleri Matthias, Carabott Edera, Carabott Isaac, Carabott Jesus, Cardona Aleyic, Cassar Andre', Cassar Martina, Cassar Michela, Chetcuti Jake, Chetcuti Yasmine, Chetcuti Pirrone Alessandro, Cremona Jacob, Debono Shayden, Decelis Julian, Deguara Chayanne, Dimech Sven, Dowling Haley, Drago Elena, Drago Sean, Falzon Hayden, Galea Carla, Galea Giuseppina, Gatt Aiden, Gatt Mattea, Gauci Maraya, Grech Miguel, Grima Chanelle, Grixti Esther-Marie, Grixti Luca, Lia Dea, Magri Wayne, Magro Fabiano, Mamo Galea Kieran, Mamo Galea Noah, Mascari Keyne Anne, Micallef Krysta, Micallef Matthias, Mockridge Ema, Muscat Isaac, Pace Akeem, Pace Cain, Pace Julian, Pace Kierane, Pace Luca, Pace Zaida, Polidano Aidan, Polidano Kieren, Portelli Luigi Saliba Kelvin, Sammut Karol, Scortino Leah, Spiteri Nadine, Sultana Chiara, Tonna Katryna, Tonna Marco, Tonna Roseanne, Vassallo Alysia, Vassallo Emma, Vassallo Mariah, Vella Chayanne, Vella Emily, Vella Ian, Vella Micallef Giulia, Zammit Matteo Giorgio, Zammit Janisha, Zammit Cacciattolo Shya, Zarb Matthia.

lkompli minn paġna 37

Doris, Borg Josianne, Borg Rita, Brincat Annalise, Bugeja Carmen, Bugeja Patricia, Buhagiar D., Buhagiar Ingrid, Camenzuli Carmelo, Camilleri Deborah, Camilleri Julie, Camilleri Maria Lourdes, Camilleri Owen, Camilleri Thereza, Caruana Rita, Cascun Maria, Cascun Teresa, Casha Carmel & Pawla, Cassar Gemma, Cassar Louis, Cauchi Anglu, Cauchi Carmelo, Cauchi Josephine, Cefai Daniela, Cremona Saviour, Cumbo Familja, Cutajar Domenic, Cutajar Tereza, Debono Rita, Debrincat Raymond, Deguara Suzanne, Desira Mary, Diacono Nathaline, Dingli Gaetana, Dingli Mary, Ellul Thereza, Fanciulli Ronnie, Farrugia Alfred, Farrugia Cedric, Farrugia Familja, Farrugia Irene, Farrugia Marija, Farrugia Mary Grace, Farrugia Rose, Fenech Antonella, Fenech Rita, Fenech Vincent, Frendo Frans, Galea Jesmond, Galea Paul, Galea Yvonne, Ganado Albert, Gatt Manwel, Gatt Mary, Gauci Guza, Grech Florence, Grech Victoria, Grech Nathalie, Grima Josephine, Grima Mariija, Hili Lawrence, Inguanez Maria, Lanzon Marthese, Mallia Emanwela, Mangion Carmela, Mangion Nicky, Micallef Evelyn, Micallef Josephine, Micallef Louis, Micallef Madelene, Micallef Mary, Micallef Rita, Micallef Salvina, Micallef Therese, Mifsud Anghli, Mifsud Audrey, Mifsud Familja, Mizzi Familja, Muscat Antida, Muscat Antonia, Muscat Frank, Muscat Susan, Nobbs Josephine, Portelli Marisianne, Psaila Lourdes, Saliba Therese, Sammut Guzepp, Sammut Guzeppa, Sammut John, Sammut Mario, Spiteri Rena, Tabone Leli, Vella Antonia, Vella Charmaine, Vella Peter, Vella Sonia, Xuereb Gwakkinn, Xuereb Christinu, Xuereb Lisa, Xuereb Mary Grace, Zammit Salvina, Tatiana & Irina.



# PROĠETT TA' RESTAWR

## fis-Santwarju tal-Madonna ta' Pinu



Restawr tal-Kappella Għażiża  
tal-Madonna Ta' Pinu  
u sistema ġdida ta' dwal

Restawr tas-Sagristija u  
sistema ġdida tad-dawl

Kamra għall-Qrar u Counselling

Restawr ta' l-Orgni

Dawn il-proġetti  
jistgħu jitwettqu  
bl-għajjnuna finanzjarja  
tiegħek.

*Grazzi*





# *Ejja...*

## *Fi ħdan Marija*

## *ssib lil Ġesu`*

**125 Sena mis-Sejha tal-Madonna ta' Pinu ♦ 1883 ♦ 22 ta' Ġunju ♦ 2008**

***Jibdew l-ERBGHAT fis-Santwarju Ta' Pinu  
L-Erbgħa, 7 ta' Mejju 2008***

### *Programm*

**Quddies fil-Għodu: 5.00, 6.00, 7.00, 8.30, u 9.00**

**Adorazzjoni Ewkaristika: 11.30 a.m. - 5.30 p.m.**

**Quddies fil-ghaxija: 5.30, 6.30 u 8.00**

**Adorazzjoni Ewkaristika: 9.00 p.m. - 10.00 p.m.**

**Talba ta' Gheluq il-Jum u Barka Sagramentali: 10.00 p.m.**

### *Pellegrinaġġ*

**F'din is-sena speċjali kull Parroċċa ser tmexxi Pellegrinaġġ lejn is-Santwarju Ta' Pinu fil-5.00p.m. minn hdejn is-Sigra ta' l-Awrikarja u tkompli bil-Quddiesa tal-5.30 p.m. li tixxandar fuq Radju Marija 102.3 FM.**

**7 ta' Mejju: Parroċċa ta' l-Gharb**  
Suġġett: L-Imqaddsa Marija, bint magħzula ta' Israel  
**14 ta' Mejju: Parroċċa ta' S. Lawrenz**  
Suġġett: Il-Verġni Marija, Omm il-Feddej  
**21 ta' Mejju: Parroċċa ta' Sannat**  
Suġġett: Il-Verġni Marija ta' Nazaret  
**28 ta' Mejju: Parroċċa tal-Kattidral**  
Suġġett: Il-Verġni Marija f'Kana  
**04 ta' Ġunju: Parroċċa taż-Żebbuġ**  
Suġġett: Il-Verġni Marija, Dixxiplu tal-Mulej  
**11 ta' Ġunju: Parroċċa ta' Kerċem**  
Suġġett: Il-Verġni Marija, Omm ir-Rikonċiljazzjoni  
**18 ta' Ġunju: Parroċċa tal-Munxar**  
Suġġett: Il-Verġni Marija, Ghajn ta' Dawl u Hajja  
**25 ta' Ġunju: Parroċċa ta' Ghajnsielem**  
Suġġett: Il-Verġni Marija, Sultana ta' l-Appostli

**02 ta' Lulju: Parroċċa tal-Fontana**  
Suġġett: L-Isem Imqaddes ta' Marija  
**09 ta' Lulju: Parroċċa ta' San Ġorġ**  
Suġġett: Il-Verġni Marija, Qaddejja tal-Mulej  
**16 ta' Lulju: Parroċċa tan-Nadur**  
Suġġett: Il-Verġni Marija, Tempju tal-Mulej  
**23 ta' Lulju: Parroċċa tal-Ghasri**  
Suġġett: Il-Verġni Marija, Xbieha u Omm il-Knisja  
**30 ta' Lulju: Parroċċa tax-Xewkija**  
Suġġett: Il-Verġni Marija, Sahha tal-Morda  
**06 ta' Awissu: Parroċċa tax-Xaghra**  
Suġġett: Il-Verġni Marija, Sultana tal-Paċi  
**13 ta' Awissu: Parroċċa tal-Qala**  
Suġġett: Il-Verġni Marija, Bieb tas-Sema